

MARK

Bapataeto vaejaje ae John-hu jö majëhinövade jöhoje.

1 ¹ God-are Harihe Iesu Kerisohu mu mae barovade jöho na jajivo'ië'e. Ëmu ma aevadoho ëhi jiadeje. ² Mami gö'e hu bogo rovadevare evare jö God-aro baeromo majëhinövade ae Isaiah-ro ë mu maehu sa'are rueröhe jöho God-are surire jajivadeje. God-hu Keriso-are örire jövade jöho jajivoromo uvë'eje:

Ave aho God nasi jö bajuvaaje aho höjo.

Ja va'ië'iroho naro hu urimo nugö'ö'iramu va'oromo ae uë'a'ajëjo
jaehu va'irane öroho iogoro'iröhego.

³ Aëro a rumo'e sa'are hiromo ma-darugo'o uvo'a'ajëjo:

Badahu rueröhe öroho avohorego hu maro rue'irajo.

Hesi öroho ahorirëro vajivorego hu maro juvo'irajo.

⁴ Ëhi ë'iröhego Isaiah-hu jajivadëhi iae ëhi John-ro ijönö rueromo a rumo'e sa'are ro hijadeje. Hiromo aribövioho rueruomö'ego bapataeto vaejëvoromo jöe majëhinövadeje. Majëhiromo uënövadeje: Uehoro sisëho vuonugo'i uehoro mae baeromo bapataeto vaehego God-ro jemesi sisëho uehorovoromo vuonugëhajo. ⁵ Ëhi'ego Jerusalem amo rajoho aho'obëhe o Judea sa'a ioro'iorore raromarue aribövioho aho'obëhe ëho jaburo rueruomonövadeje. Rueromo jabesi sisëho huruoho'ego John-ro Jordan jovore bapataeto vaejëvonövadeje.

⁶ Röhu John niöge camel mi uehu avohë'e niögu sisëho ruohoromo mi sinehu avohë'e götaho dë'ahore ba'amoromo juvonövadeje. O hesi ioho hu guajuguajue vuome ëhi ibe juvonövadeje. ⁷ Röhu hu jöho ëhi uënövadeje: Ae gö nasi ijönö rue'ië'ajëjo. Huro na iosiremiromo börömoho höjo. Naehu hesi mu bise'o vaejahoromo uruho'amoromo höru sino jiovaho'ibejodoho o mu bise'o bise'e rabe vaejaho'ibejodoho röhu na ma-bise'e jevajëjo. ⁸ Na ma-jovëremu bapataeto vaejëvë'e jevajëjo. A'i ë ahuro God-are Aru'ahohuro bapataeto vaejëvo'ië'ajëjo.

Iesu bapataeto vaejamu Satan-hu dinamijade jöhoje.

⁹ John-ro ëhi jië'e muoho vaejamu Iesuro Galilee sa'are Nazareth amore jioromo rovadeje. Rueromo uavamu John-ro ë Jordan jovore bapataeto

vaejadeje. ¹⁰Bapataeto vaejamu gagorovo Iesuro jovore jioromo rojo ionire nami'i gavadeje ö'idöho arorovo'ego God-are Aru'ahe guaho va'ënohuro hesirire ruvebijamu. ¹¹Ruvebijamu gavë'i ae aho'obëhe hejareje ö'idöre uvavamu: Ja nasi Harihu mabëhe javajëjo. Na ja garomo ëhuro nasi dë vövöbajo'oho nimorohevajëjo.

¹²Ëhi uvamu gavë'i God-are Aru'ahohuro darugo'e jöho Iesuare dë vövöbajo'ere bojamamu huro ri'öromo a rumo'e sa'a göre ajiomadeje. ¹³Ajiomamu huro God-are jöho ahojoro Satan-ro hesi dëho bijioho ga'i hijadeje. Bijioho ga'i hijamu je'o mi sisë jioruomajinö ë hijadeje röhu aneraëro ajamareje. Ëhi'obe va'adoho majae 40 barëjadeje.

**Iesuhu uëvamu visu suovarue ae 4 jabuhu
aevoromo hesi ijore ijore jijihare jöhoje.**

¹⁴Ëhi'amu aëro John guduamo bava'oromo savoji gagore ba'amareje. Savoji gagore ba'amamu evare Iesuro Galilee sa'are ajiomoromo God-are jö maho majëhinövadeje. ¹⁵Majëhiromo uënövadeje: God-are maja börömoho rovë'e höjo. Jemë iae ga'ië'arujëjo God-ro böröme namiromo muebejëvego. Ëhuni uehoro sisëho vuonugo'i God-are jö maho mae uehorovohëjo.

¹⁶Ëhi'oromo iae Galilee e'ua riröre juvadeje. Juvo'i gavadeje Simon'o Andrew'o ö'o ö'o visue suovarue aëro jëvë'ëro viöho jovore ba'amamu. ¹⁷Viöho jovore ba'amamu gëgorovo uëvadeje: Nasi ijoro ijoro ruehëjo naro röjëhijego jemëro bogo visuoho gagovo'i a'i ae magonahe gagovëvego nasinö jioruomoi'röhe höjo. ¹⁸Ëhi uëvamu hejë'i jaburo viöho ëhi vuonugo'i aevoromo hesi ijore ijore jirehonövareje.

¹⁹Ëhi'amu Iesuro ma-bisemu va'anovo'i gavadeje Zebedee-are harihe niö'i James'o John'o ö'o ö'o jabesi boat gagore arijamu. Ariromo jabesi viöho sigohijamu gëvë'i ²⁰uvëvadeje: Ruehëjo. Ruehëjamu hegorovo jaburo jabesi vavue Zebedee hesi mu vaejarue ariböviohu'o gemu mae boat-re hijajoho vuonugo'i aevoromo Iesuare ijore ijore jirehonövareje.

**Satan-are aru'aho sisë ae gemu hesi dëre
jiamu Iesuhu rarovö'öjade jöhoje.**

²¹Ëhi'oromo Iesumëro rue Capernaum amore va'areje. Va'oromo God-are nuho majaho rovamu Iesuro God rajahijarue osare va'oromo God-are jö bëhoho röjëhijadeje. ²²Röjëhijamu heromo tiöromo uvoruomadeje: Hesi jöho darugo'e jö ma-mabëhe javavajëjo. Ëhi uvoruomade hesi bëhoho Jew rajo jögoru öri röjëhijarue ariböviehu röjëhijarëhioho hu bogo ëhioho majëhi'i a'i hesi birire baejë'ëro jöho majëhijadeje.

²³Jabumëro ëhi uvoruomamu röhu evare majare Satan-are a sisëhu dëre abuejë'e aho ë osare hijë'ëro ma-darugo'o uvadeje: ²⁴Iesu Nazareth rajoho ja rabëni sihusihuaguoi' rovane höjo. Na ja ijumavuo'ië'anuëjo. Na

iae ja gavajëjo. Ja God-aro jioromo rovë'e a ma-maemu jië'e ae javajëjo. ²⁵Ëhi uavamu hejë'i uavadeje: Jöho vuonugo'i höröjëjo. ²⁶Höröjëjamu hejë'i uhure a sisëhuro ë a hesi simanoho huotovahamu bijöbijövoromo övo'o höru'o ajiomadeje. Övo'o höru'o ajiomamu a sisëhuro jö'e dadovoromo höröromo va'adeje. ²⁷Höröromo va'amu ë aribövioho aho'o tiöjëvadeje. Tiöromo berohoromo uarovareje: Aveho mu rabe höjo. No bogo hejarue jöho jövajëjo. Ëiaho daruge baejë'ëro ëhu'ëro huhu jö bojëmijë'o aru'aho sisëho jabu'o ejaharue höjo. ²⁸Ëhi'amu Iesuhu vaejaje mu hesi jöho ë Galilee sa'are raromaruoho aho'o hebe va'areje.

Iesuhu guomo guomo'e ae aho'obëhe ajëmade jöhoje.

²⁹Ëhi'amu Iesumëro God rajahjarue osare ë jioromo va'areje. Va'oromo Iesuro James'o John'o gemu mae va'oromo Simon'o Andrew'o arijarue osare rovareje. ³⁰Röhu Simon-are jure magonaho hesi sino haho'oho vörö'iraejamu röhere raromë'e jiadeje. Raromamu Iesuro osare rovamu gavë'i ë ariböviohuro uavareje: Ave magonahoho guomo guome baejë'e höjo. ³¹Baejë'e höjamu hegorovo Iesuro rueromo övore ma'enoromo banigojiomadeje. Banigojiomamu sino haho'ere vörö'iraejadoho u'uhadeje. Vöröho u'uhamu hegorovo magonahohuro ri'öromo iruno'e avohëhadeje.

³²Avohëhë'ëro majae beva'amu gagorovo aëro guomo guomo baejë'e aribövioho aho'o Satan-are a sisëhu dëre abue'amë'e aribövioho aho'o ëhi ujuoho rueruomadeje. ³³Amo raje ae aho'obëhe rueromo Simon-are ojanore gagovoruomadeje. ³⁴Gagovamu Iesuro guomo guome gö gö baejë'e ae aho'o jabesi sinoho avohëhoromo aru'aho sisëho aho'o a jabesi dëroho rarovö'öjëvonövadeje. Rarovö'öjëvoromo ë aru'aho sisëho uënövadeje: Jöe nugohëjo. Nadi nasi jöho huruohohëjo. Iesuhu ëhi jië'e jö jövade hesi bëhoho ë aru'aho sisëho jaburo gavë'ego hu ëhi jië'e ae jiamu garuomë'ego ëhuni jövadeje.

Iesuhu Galilee sa'are jö majëhibe juvade jöhoje.

³⁵Ëhi ël'ëro sisonuvo'i titimamugo Iesuro ri'öromo va'o a rumo'e sa'are hiromo ë parie vaejadeje. ³⁶Parie vaejamu Simon-mëro Iesu nahobe rovareje. ³⁷Nahobe rueromo birohoromo uavareje: Ae aho'obëhe ja nahavaruëjo. ³⁸Nahavaruëjamu Iesuro uëvadeje: Ruehego no amo göre göre va'arëjo naro God-are jöho amo ioro'iorohu'o majëhi'iode höjo. Ëhesi bëhoho na ëhi ël'irodëro rovode höjo. ³⁹Ëhi uënugoromo va'oromo God-are jöho Jew rajehu God rajahjarue osare osare majëhibe Satan-are aru'aho sisëho a jabesi dëroho rarovö'öjëvobe ëhi'obe Galilee sa'ae bövioho juvo barëjadeje.

Iesuhu sino jomo'e a ajamade jöhoje.

⁴⁰Ëhi'amu iae sino jomo'e ae gemuëro rueromo ague aho hiromo ëninamiromo uavadeje: Ja nasi sino avoheho'iranoho ja eni javajëjo.

Ēhuni jasi nimoromo ajemijè'ohuro iae ajemi'anuejo. ⁴¹Ajemi'anuejamu Iesuro huni vavaenimoromo övoho nugö'öromo sinoho rēhahoromo uavadeje: Iae na negajējo ajami'iro. Marējējo. ⁴²Marējējamu gavè'i jomoho rireromoromo hesi sinore sisē sisēho barējadeje. ⁴³Barējamu gavè'i Iesuro hu nugö'öromo darugo'e jōho uavadeje: ⁴⁴Aveho hejējo. Nadi aho uēnējo. A'i ma-va'iranoho jasi sinoho priest rōjahego ga'irajo. Ēhi'ego Moses-hu uövuade ēhi jiē'e suvuoroho God-are öroro bojamego aëro garomo uvo'irarējo: Jasi sinore sisēho barējè'ëro iae mae javajējo. ⁴⁵Ēhi uavamu rue ahuro Iesure jōho bogo ejaho'i va'oromo Iesuhu ajamade jōho ae majēhibe juvadeje. Ae majēhibe juvamu ae aho'obēhe hebe va'amu Iesuro urimo è'onövadēhi amore amore ma-va'orahoro juvo'ië'oromo gavade ae aho'o hu ga'i tagavamu gëgorovo vuonugo'i a rumo'e sa'are va'o hijadeje. Hi'ego ae aho'obēhe dinö'e dinö'e jioromo hu ga'i ruenövareje.

Övo hör'u'e vuovahë'e a Iesuhu ajamade jōhoje.

2 ¹Ēhi'amu iae majae gemu niö'i barējamu gagoro Iesuro Capernaum amore vuonorö'ö rovadeje. Rovamu ae aho'obēhe hejare uvamu: Iesu hesi osare hijajē uvamu hegorovo ²rueromo è gagovoruomadeje. Gagovoruomamu röhe aho'obēhe osaho ojanoho rarovo barējadeje. Rarovo barējamu huro God-are jōho majēhijadeje. ³Majēhijamu evare ae ēhi niö'i ēhi niö'i jaburo övo hör'u'e vuovahë'e aho maratuore giojimo barue'i a ioro'iorohuro ma-namijēho rovereje. ⁴Rueromo Iesure bēhire rue'ië'oromo gavare ae aho'obēhe tagavoromo röhoiho rarovë'e jiamu gagorovo javu dönö ba'ojiomoromo Iesure simano namonö dadovareje. Dadovoromo maratuohu'o ēhi nume osare ba'amareje. ⁵Ba'amamu Iesuro gavade i'e rovere ariböviohuro hu mae uehorovoruomamu gëgorovo övo hör'u'e vuovahë'e aho uavadeje: Harihējo. Jasi sisēho uehorovoromo vuonugoromo mu'u barējahë'e hōjo. ⁶Mu'u barējahë'e hōjamu hegorovo Jew rajo jōgoru öri rōjēhijarue a ioro'iorohuro è raromoromo jabesi simanëro uehorovoromo uvoruomadeje: ⁷Asè'ëjo. Ave aho rabēni ēhi jiē'e jōho jövajējo. Ēhi jiē'oho huro God-are ihoho ijumajējo. Hu ma-ae hōjo. Röhu huro è aho uavajējo: Naro jasi sisēho uehorovoromo vuonugoromo mu'u barējahë'e jevajējo. Ēhi jiē'e muoho hesi God-ro gemuëro vaejaje hōjo. Ma-aho bogajo. ⁸Ēhi uehorovamu Iesuro hesi dē vövöbajö'ëro gëromo uvadeje: Jabumë ēhi uehorovaruëromo uëvadeje: Jemë rabēni uehore gö gö baejarujējo. ⁹Jemë'o uehorovohējo. Ave övo hör'u'e vuovahë'e aho nani ja ëma ua'a'anuejo: Jasi sisēho uehorovoromo vuonugahë'e hō ua'a'anuejo. Ja ēhi ua'ibejanējo aho nunoho bogo ga'ibejarējo ja mae o sarere jövë'e javego. Röhu ja bogo ëma ua'a'anuejo: Ri'öromo jasi maratuoho banigojioromo nami juvëjo hesi guomo guomoho bogo barējego ja javojagöjēni. ¹⁰Röhu è bogo ëma jövo'ibejane

jöho iae na jövo'ejöjo huro ejehoromo ri'ö nami juvego jemëro ë muoho garomo ëhuro ga'irarijigo God-are A Maho naro sa'are hijajire evare sisë mu'uvaje darugoho ëhu'o baejë'e jevego. Ëhi uënuqoromo röhu övo höru'e vuovahë'e aho uavadeje: ¹¹Naro ja uavajëjo: Ri'öromo raromanue maratuofo banigojio moromo baeromo jasi osahuro va'ëjo. ¹²Va'ëjamu hejë'i ruehuro ri'öromo maratuofo ma-burëro banigojio moromo baeromo ae aho'obëhe jabesi nunire höröromo amonö va'adeje. Höröromo va'amu gagorovo ë ariböviohuro aho'obëhe tiö'i God rajahiromo uarovareje: Asë'ëjo. Ëhi jië'e mu börömofo urimoho no bogo gavare höjo.

Levi-hu Iesuare ijore ijore juvoröhego Iesuhu uavade jöhoje.

¹³Ëhi'amu iae Iesuro amore jioromo va'oromo röhu maho Galilee jovo e'u riröre va'adeje. Va'amu ae aho'obëhe ijore va'oromo hesi bëhire gagovoroumadeje. Gagovamu gagorovo jöho röjëhijadeje. ¹⁴Röjëhi barënuqoromo va'adeje. Va'i gavade tax baejaje ae hesi ihoho Levi Alphaeus-are harihoho hesi mu vaejaje osare hijamu gagorovo uavadeje: Rueromo nasi ijoro ijoro juvonövonëjo. Juvonövonëjamu hegorovo ri'öromo aevoromo Iesuare ijore ijore juvonövadeje.

¹⁵Ëhi'amu Iesumëro Levi-are osare ie ue'ahamu evare tax baejarue ae aho'o sisë aribövie aho'o urimo Iesuare ijore ijore jijihonövë'ëro jië'ëro ëhu'ëro ëho jaburo rueromo Iesu'o hesi ijorajo ömo'ömofo'ö gemuoro ioho ue'ahareje. ¹⁶Ie ue'ahamu gëgorovo Pharisee aribövie Jew rajo jögoru öri röjëhijarue ariböviohuro gavare Iesuro sisë ariböviohu'o tax baejarue ariböviohu'o ëho jabu'o gemu mae ie ijamu gagorovo hesi ijorajo ömo'ömofo uëvareje: Asë'ëjo. Hu rabëni tax baejarue ariböviohu'o sisë a ioro'iorohu'o gemuoroho hiromo ioho ijajëjo. Ëhi jië'oho sisë höjo. ¹⁷Ëhi jië'oho sisë hö uvavamu hegorovo Iesuro hu'o heromo ë Pharisee aribövioho uhu'e uëvadeje: Jemëhu nasi aribövi ëhi uëvarujoho röhu guomo guomo'e ariböviohuremu doctor gavarue höjo mae jëvë'e aribövioho bogajo. Ëhesi bëhoho naro sisë aribövioho nasinö jëvojöro uë'i rovode höjo ma-döemu mae jëvë'e aribövioho bogajo.

Bëhoho rabëni Iesuare ariböviehu i bogo vuonugare jöhoje.

¹⁸Ëhi'amu iae John-are ijore ijore jijiharue ariböviohu'o Pharisee ariböviohu'o ëho jaburo God uehorovo'i ioho vuonugareje. Ioho vuonugamu aëro rueromo Iesu uavareje: John-are jö o Pharisee jabesi jö hejarue ë aribövioho jaburo ioho vuonugarue höjo. Röhu jasi aribövioho rabëni bogo ëhioho ioho vuonugarue höjo. ¹⁹Rabëni bogo ëhioho ioho vuonugarue höjamu hegorovo Iesuro uëvadeje: Nasi ijore ijore jijiharue ariböviehu i bogo vuonugarue hesi bëhoho naro uhu'e uë'i'ë'ajëjo. Na jemëro uvarujëjo: I'o masu'iröhe a hesi sörorë rueromo aemo'aemëro ioho vuonugo'aruëjo. Bogo ëhioho jio'i a'i i'o masuröhe aehu jabu'o hijajevare

evare ioho ue'aho'aruëjo. ²⁰Röhu majae ijonö i'o masuröhe aho aëro guduamo bava'iramu evare ioho vuonugo'aruëjo. Avevej'oho naro jabu'o hijë'ego jabu ioho bogo vuonugo'aruëjo.

Jew rajehu gororovo'iröhe jögoru mamiohu'o Iesuhu barovade mu i'ohu'o bogo gemuore havo'iröhe jöhoje.

²¹Ëhi uëngoromo Iesuro uhu jöe gö'o majëhiromomo uëvadeje: Niögu i'ohu'o mamiohu'o bogo havo'anuëjo. Bogo havoromomo niögu mami dadovadiroho niögu i'o hesi vituoho baeromomo niögu mami hesi gagoroho bamoromomo sigohi'anuëjo i'ohuro duduhirovoromomo mamioho ruho barovego dadovego gagoho böviraejööni. ²²O wine jovo mi sino gagore bigu'ië'iroho jovo i'ohu'o mi sino mamiohu'o bogo gemuoroho havoromomo jovo i'oho mi sino mamiroho bigu'anuëjo. Ëhi ë'ibejanëjo jovohuro gatovoromomo ögohuro bibivoromomo mi sinoho mamiëro jië'ëro tögömoromomo ioro'ioremu dadorovego jovoho rova'o barë'ibejajo. A'i jovo i'oho mi sino i'o hesi gagoremu bigu'anuëjo.

Jew rajehu nuharue maja hesi jöhoje.

²³Iae Jew rajo nuho majaho rovamu gagorovo Iesumëro mure jijihareje. Jijihoromomo hesi ijarahö ömo'ömhuro ioho babovoromomo ue'ahobe va'areje. ²⁴Babovoromomo ue'ahobe va'amu Pharisee aribövüero Iesu uavareje: Asë'e jaruvoho nuho majae höjo. Jasi ijarahö ömo'ömhuru i avoharuoho ëho nuho maja hesi jögoroho aharuëjo. Jabumë rabëni ëhi jië'oho ë'aruëjo. ²⁵Ëhi uëvamu Iesuro uëvadeje: David nosi a böröme jionövade höjo. Röhu hu'o hesi aribövüohu'o ie bogojëvoromomo hömëvamu huhu ë'ade jö God-are surire adaharijoho ëho diehi'oromomo bogo avoho uehorovarujëjo. ²⁶Abiathar priest böröme jiadevare evare David-ro God-are osa mare va'ade höjo. Va'oromomo God-are nunire bahijare ioho ujuohoromomo vituoho i'i vituoho hesi aribövüoho i'imëmamu ue'ahare höjo. Ëhi jië'e ioho bogo aho ue'aho'i hesi ma-priest-ëremu ue'aho'iröhe ie höjo. Röhu jabuhu ue'aharohuro ëhuro jögoroho ahare höjo. Röhu ë hesi jöho bogojiade höjo. ²⁷Ëhi uëngoromomo uëvadeje: God-ro nuho majaho bamë'e höjo ae ajamui'iröhëro. Bogo aho bamavuade höjo nuho maja hesi jöho e'iröhëgo. ²⁸Ëhu'ëro God-are A Maho naro nuho maja hesi jögoroho ëhu'o muebejaje höjo.

Övo guomahë'e a Iesuhu ajamade jöhoje.

3 ¹Ëhi'amu iae Iesuro God rajahijarue osare rumo va'adeje. Amo ë osare övo hitahi guomahë'e aho hijë'e jiadeje. ²Hijamu gagorovo aëro ë raromë'ëro Iesuare jö sisëho nahoromomo uvareje: Iesuhu ë a hesi övo avohëhë'oho noro a masijoho huruoho majëhiromomo uë'ëjarëjo: Iesuro a ajamaje muoho vaeromomo nuho maja hesi jögoroho ahade höjo. Ëhi

uvoromo jabumëro ma-hu gemu ërimahareje ga'iro nuho majare huro ë a hesi övoho avohahego o bogo. ³Ërimahamu Iesuro övo guomahë'e aho uavadeje: Ave a nunoro rovëjamu rovadeje. ⁴Rovamu hu bijönimoromo ërimaharuoho uëvadeje: Nosi jögoroho diehi höjo. Nuho majaroho na ae mae vaejëvo'ejarëjo o sisë vaejëvo'ejarëjo. I'ovëvo'ejarëjo o muo'amo'ejarëjo. Ëhi uëvamu rue ariböviohuro ma-jörumoraejareje. ⁵Jörumoraejamu Iesuro uvadeje: Ëaribövioho hia'li biriri'e aribövie jioruomajë uvoromo huë vavaeni böröme baeromo dë vörönimamu uherihoromo ë aribövioho gëvadeje. Gënugoromo övo guomahë'e aho uavadeje: Jasi övoho nugö'öjëjo. Ëhi uavamu hegorovo övoho nugö'öjamu marëjadeje. ⁶Marëjamu gagorovo rue Pharisee ariböviohuro suorovo va'oromo sa'are a böröme Herod nimarue ariböviohu'o gemu mae gagovoromo Iesu anoröhe jöho mevoruomadeje.

Ae aho'obëhe e'u riröre raromare jöhoje.

⁷Ëhi'amu Iesuro hesi ijorajo ömo'ömohu'o gemu mae ë amore jioromo va'oromo Galilee e'u riröre abuejadeje. Abuejamu ae aho'obëhe mae Galilee sa'are jioromo hesi ijore rueruomadeje. ⁸Rueruomamu rue Jerusalem amore Judea sa'a ioro'iorore jioromo arue Idumea sa'are jioromo ruhe Jordan jovo ioro'ioro gönö jioromo nume Tyre amo'o Sidon amo'o jiajinö ë ae aho'obëhe jioromo Iesuhu mu masijo vaejaje jöho hegorovo hesi örire rueruomadeje. ⁹Rueruomamu gëgorovo Iesuro uvadeje: Ae aho'obëhe jioruomë'ëro nani jabumëro na tatijiomevoruomajë uvoromo hesi ijorajo ömo'ömoho uëvadeje: Boat harihe avohehego na ë hi'iröjo. ¹⁰Röhu Iesuro hu tatijiomoröhe jö uehorovade hesi bëhoho huro ae aho'obëhe avohëvamu mae jio'amë'ego guomo guomo'e aho aho'obëhe göëro gö bijimö'öbe iosiramirovobe rue'ie'areje hu rëhego mae jëvoröhego. ¹¹O Satan-are aru'aho sisë a jabesi dëre raromaroho ëho jabuhu Iesu gavë'iroho hesi nuninö behumorovo'amoromo ma-darugo'o uvonövareje: Ja God-are Harihe javajëjo. ¹²God-are Harihe javajë'ego Iesuro ë aru'aho sisëho uënövadeje: Jöe nugohëjo. Na rahu jevajoho bogave aho huruoho majëhi'irarijëjo.

Iesuhu hesi ijoraje aho'o 12 baejëvade jöhoje.

¹³Ëhi'onugoromo iae Iesuro dahorure ajiomoromo hesi baejëvo'i nimade aribövioho uëvadeje: Ruehëjo. Ruehëjamu rovarëje. ¹⁴Rovamu ae aho'obëhe 12 baejëvadeje hu'o gemu mae raromo jijihö'iröhego. O rëmö'öjego hesi jöho ae majëhibe jijihö'iröhego. ¹⁵O Satan-are ariböviehu a dëre jioruomajoho uëvego suorovoromo va'oruomoröhego. ¹⁶Röhu baejëvade aribövi jabesi ihoho ëhi jëvadeje. Simon baejadeje. Röhu Iesuro iho göho Peter jumuvadeje. ¹⁷Röhu Zebedee-are harihe niö'i James'o John'o ö'o ö'o baejëvadeje. Röhu Iesuro jabumë niö'i ihe Boanerges

jumëgadeje. Jabesi jöho Boanerges iho bëhoho nosi jöho vajerehu anajëhi ëhi jëvë'e ae jëve. ¹⁸Röhu Andrew Philip Bartholomew Matthew Thomas o Alphaeus-are harihe James o Thaddaeus o Simon ëhi bæjëvadeje. Röhu Simon hu Jew rajehu jabesi mueberovo'i nimade aho jiadeje. ¹⁹O Judas Iscariot hu'o bæjadeje. Judas Iscariot hu ijönö Iesuni hiruëmiromo a jabesi övore bojëmi'iröhe aho jiadeje.

Iesuhu Satan-are aribövi a dëre jio'amamu rarovö'öjëvadoho hu bogo Satan-are darugoho baeromo ëhioho ë'adeje. Ëhesi jöhoje.

²⁰Ëhi'onugoromo Iesu va'oromo hesi osare hijadeje. Hijamu ae aho'obëhe mae röhu maho hu ga'i ro gagovamu ëhuro Iesu'o hesi ijorajo ömo'ömohu'o i ue'aho'iröhoho bogo eni jëvadeje. ²¹Bogo eni jëvamu hesi aganhuro ëho heromo uvareje: Nani Iesuare simanoho sisërëjahë'e höromo hu guduamoromo hu'irae bava'i rovareje.

²²Ëhi'amu Jew rajo jögoru öri röjëhjarue ariböviohuro urimo Jerusalem jioromo rovë'ëro atoromo uvonövareje: Iesu hu Beelzebul aru'aho sisë dëre jiajëjo. Sisë a börömohuro vöröho bojämijego ëhuro a dëre aru'aho sisëho rarovö'ö'amaje höjo. ²³Rarovö'ö'amaje höjamu hegorovo Iesuro uëvadeje: Ruehego na jöe majëhijöjo. Majëhijöjamu rovamu uhu'e uëvadeje: Diehi'oromo Satan-ro hesi aru'aho sisëho rarovö'öjëvojöro uvarujëjo. ²⁴Sa'ae gemuehu adovoromo jabesi arijo'arije muorovë'oho ë sa'aho bogo biririvo'i barërovo'ajëjo. ²⁵O agane gemuehu adovoromo jabesi arijo'arije muorovë'oho ë aganoho bogo biririvo'i barërovo'ajëjo. ²⁶Ëhuni Satan-ro ri'öromo hesi ariböviohu'o muorovo'ibejajo hesi darugoho uehoroho muoho bogo biririvo'i barë'ibejajo.

²⁷Röhu aehu darugo'e a hesi osare rumo va'oromo hesi mae sisë ujuohaho va'ië'iroho bogo ëma ujuohaho va'irögoro urimo darugo'e aho guduamoromo tövonugoromo evare hesi inömo inömo ujuohaho va'a'ajëjo. Naro Satan ëhi ruahö'öjaje höjo.

²⁸Ave jöho na jö mae uë'ië'ajëjo. Aehu mu sisë vaejë'oho God-are iho ijumarue jö sisë atë'oho aho'o God-ro uehorovoromo vuonugëho'ajëjo. ²⁹A'i God-are Aru'aho hesi iho ijumë'oho ëhi jië'e jö sisëho God bogo mae bogo uehorovoromo vuonugo'i ë mu sisë vaejë'oho ë hesi i'uoho ma-ioro'iore gemu baeruomo'ajëjo. ³⁰Iesuhu ëhi uëvade hesi bëhoho ë ariböviohuro atoromo uvareje: Aru'aho sisëro Iesuare dëre abuejë'e höjo.

Iesuare vëmu ömo'öme ö ömo'öme rahumë jëvaje jöhoje.

³¹Ëhi'amu iae Iesuare vëmohu'o ö ömo'ömohu'o rovareje. Rueromo amonö riravoromo Iesuro ruejöro jöe nugö'öjareje. ³²Jöe nugö'öjamu Iesu ririre hi'i ae aho'obëhe ruë numë raromo rova'o rojomë'ëro uavareje: Hë-ajo. Jasi vëmohu'o ö ömo'ömohu'o ja ga'i nioromo amonö ro riravarüëjo.

³³Riravaruëjamu uëvadeje: Jemë uehorovarujoho nasi vëmoho ö ömo'ömoho di aribövioho jioruomajëjo. ³⁴Ëhi uënugoromo uherihoromo ruë numë raromo rova'o rojomarue aribövioho gëromo uëvadeje: Aveho gahëjo. Aruëroho nasi vëmohu'o ö ömo'ömohu'o jëvajëjo. ³⁵Ae rahu God-hu nimaje mu vaejë'oho ëhuro ë aribövioho nasi öe ma'ine vëme jioruomajëjo.

Aehu i ujo sa'a mare sa'a sisëre riremado uhu jöhoje.

4 ¹Ëhi'amu iae Iesuro röhu maho e'u riröre va'o hiromo jöho röjëhijadeje. Röjëhijamu ae aho'obëhe ro tagavamu Iesuro jovore boat gagore va'o hi'i ae aho'obëhe jovo riröre raromareje. ²Jovo riröre raromamu Iesuro uhu jöe majëhiromo ëhuro jöe aho'obëhe röjëhijadeje. Röjëhiromo uëvadeje: ³Jöe hehëjo. Iae ae gemuëro i uje ujuohoromo mure riremomi va'ade höjo. ⁴Riremobe va'amu ujo ioro'ioroho örire rireromade höjo. Rireromamu gavë'i ugëro ro i barëjare höjo. ⁵Ujo ioro'ioroho munë uhunö jië'e sa'are rireromade höjo. Rireromoromo ma-burëro ri'amade höjo sa'aho munë döro ma-bisemu jië'ëro. ⁶Riromo dirumoho bogo ma io'amë'ëro majaëro rojomoromo anamu sahor'i'amade höjo. ⁷Ujo ioro'ioroho bibë'e resu resu'e sa'are rireromade höjo. Rireromë'ëro bibë'e resuohuro riromo ujo maho baba'amade höjo. Baba'amamu maho bogo rae'amade höjo. ⁸Ujo ioro'ioroho sa'a mare rireromade höjo. Rireromoromo riromo ëgovoromo bajoho rae'amade höjo. Uje gemu gemu röhu ioro'ioroho baje 30 rae'amo'i ioro'ioroho 60 rae'amo'i ioro'ioroho 100 rae'amade höjo. ⁹Ëhi uënugoromo uëvadeje: Ae rahu ja God-are jö hejanue ae javë'oho bëhoho nahoromo birohonëjo.

Iesuhu rabëni uhu'e majëhinövade ë hesi jöhoje.

¹⁰Ëhi uëvamu ijönöho ae aho'obëhe bogojio'i Iesuro hesi ariböviohu'o gemu mae hijadeje. Hijamu hesi ijorajo 12-hu'o hesi bëhire raromarue aribövi ioro'iorohu'o ëho jaburo uhu jö hesi bëhoho ua gavareje. ¹¹Ua gavamu Iesuro uëvadeje: God-ro böröme namiromo aho'obëhe muebejaje jöho urimoho subivëhade höjo. Èsubivëhade jöho huro hesi suvuore jemë bojëmijë'e höjo jemëremu he'irarijago. Èhu'ëro jemëro jö bëhoho he'i a ioro'ioro jabesi öriroho ma-uhu jöemu rovaje höjo. ¹²Jabuni ma-uhu jöemu rovaje hesi bëhoho ë jöho God-are surire jajivoromo ëhi uvë'e höjo: God-ro nimade höjo ë ariböviohuro muoho ma-gaemu ga'i bogo avoho garuomoröhego. O jöho ma-hemu he'i bogo avoho heröhego. Garomo he'ibejarëjo jabumë huotorovoromo God-arinö va'ego ëhuro hu jabesi sisëho uehorovoromo vuonugo'ibejajo.

I ujo sa'are riremado uhu jö Iesuhu huruoho majëhijade jöhoje.

¹³Ëhi uënugoromo uëvadeje: Röhu naehu majëhijode uhu jöho jemë diehi'oromo bëhoho bogo hejarujëjo. Bogo hejarujoho diehi'oromo uhu

jö ioro'ioro hesi bëhohu'o avoho herëjo. ¹⁴Aehu mure ruruhö'øjade i ujo hesi bëhoho ëho God-are jö a majëhijajoho uëromo ë'ode höjo. ¹⁵Ujo örire rireromamu ugehu i barëjare jö hesi bëhoho aehu God-are jö hejamu gavë'ocho Satan-ro ma-burëro rovaje höjo. Rueromo gavaje God-are jöho i ujonö'e jabesi dëre jiego garomo baeniëhiromomo rori'o bu'øjaje höjo. ¹⁶O i ujehu munë uhunö jië'e sa'are rireromomomo riromo sahori'amade jö hesi bëhoho aëro God-are jöho hejarue höjo. Heromo ma-burëro nimorohoromo jöho ejaharue höjo. ¹⁷Ejahoromo jöho ma-döëremu baejë'ëro majae ma-bunemu mae uehorovoromo garöhe God-are jö uehorovaruhuni aehu sisë vaejëvamu gavë'ocho o huë vavaene rovamu gavë'ocho ma-burëro vuonugarue höjo. ¹⁸O ujehu bibë'e resu gemuore rireromade jö hesi bëhoho aëro God-are jöho heruomaje höjo. ¹⁹Heromo ave sa'a hesi muohuni nurunurumomomo o sarerivoromo inöme börömo mae ujuoho'i o bövie bise'e ujuoho'i nimoromo ëhemu uehorovoromo ëho jabesi nuninö bamarue höjo. Bamoromo sa'arohemu uehorovaruhuro ëhuro God-are jö jabesi dëre jiajoho taemego jabumë bogo rae avoharue höjo. ²⁰O ujehu sa'a mare rireromomomo baje 30 o 60 o 100 rae'amade jö hesi bëhoho aëro God-are jöho heromo ejahoromo rae avohoruomaje höjo ioro'iorohuro ioro'ioroho iosirëmiromomo mu ma-mabëhe vaejarue höjo.

Iro bueromo va'orahore bahijarue uhu jöhoje.

²¹Röhu uhu jöe gö'o majëhi'ie'ajëjo. Jemë'o uehorovohëjo. Iro bunö'iraeromo osare barovarue hesi bëhoho bogo hevö gagoroho o maratu ahariroho gurihi bamo'i va'orahoro bamo'iro ëhuni barovarue höjo. ²²Ëho naro uëromo ë'ajëjo: Nasi jöe rabe rabe gurihiro jiaje naehu jövaje hesi bëhoho ma-va'orahoro jioröhego jövajëjo. O rabe rabe subivëhaje naehu uëvaje hesi bëhoho ma-samaro jioröhego uëvajëjo. ²³Ae rahu ja God-are jö hejanue ae javë'ocho bëhoho nahoromo birohonëjo.

²⁴Ëhi uëngoromomo uëvadeje: Nasi jö hejarujoho avo'avoho uehorovonövorëjo. Uehore ma-bisemu bamë'ohuro ëhuro aji'e jöho ma-bisemu bae'a'arujëjo. O börömo bamë'ohuro ëhuro böröme bae'a'arujëjo. Röhu gö'o döre börömo bëhe bae'a'arujëjo. ²⁵Aji'e jö javë'ocho God-ro gö'o bojami'iramu bae'a'anujëjo. O bogojavë'ocho bisemu baejanoho God-ro ë uehoroho mu'uvaho'ajëjo.

I ujehu sa'are jioromo hesi ëma gurihiro rijaje uhu jöhoje.

²⁶Röhu Iesuro uhu jöe gö'o majëhiromomo uëvadeje: I ujehu riromo raejajëhi God-ro böröme namiromomo hesi öri ari'ocho bövioho bise'ohö ëhi muebejëvaje höjo. Ëjöhö naro majëhi'ie'ajëjo. Mu arijo'ohuro nani ujocho sa'are suovo ruruhö'öbe va'a'ajëjo. ²⁷Va'oromomo vahiromom'iramu niavoromomo sisonuvo'iramu ri'onövo'ajëjo. Ëhi'öbe va'iramu ë majae gemuore ujo suovo ruruhö'öjadohuro rëdijiomomomo ri'amo'ajëjo.

Ëhi'o'iramu mu arijo'ohuro ëho garomo dadivoromo uvo'a'ajëjo: Diehi'oromo ë'ajëjo. ²⁸Ëhi uvo'a'ajëjo rôhu hesi sa'aëro rihuoho bojamego i ujoho riromo inovoromo maho raejaje hôjo. ²⁹Maho raeromo mavego evare arijo'ohuro ma-burëro tarivoromo gagovoromo avoho bahijaje hôjo ë hesi bëhoho ë gagovarue majaho rovë'ego.

Ijo hisue mustard-hu ëgovaje uhu jôhoje.

³⁰Rôhu Iesuro jôe gö'o majëhiromo uëvadeje: God-hu bôröme namiromo muebejëvaje öroho naro uhu'e bu'öromo jemë'o na'o uehorovo'ëjarëjo. ³¹Ijo hisu ihe mustard ujehu bôrömoriro mo ëgovajëhi God-ro bôröme namiromo ae gö'o gö'o ëhi gagovoromo muebejëvobe va'a'ajëjo. Mustard uje gemu sa'are öjë'iroho bajo ioro'ioro dinö'e dinö'e jio'amajoho ëho ma-jianovo'amo'i a'i ë mustard ujoho biseharihe hôjo. ³²Ëhi hôjo rôhu riromo ëgovoromo ijo hisu ioro'ioroho iosirami'amoromo ëho bôrömoho hôjo. Bôrömoriro mo adoho ëgovo'amego ugëro rueromo gavarue sanu mae jiegorovo ijuoho ë vae'amarue hôjo. Ëhi uëvadeje.

³³Ëhi jië'e uhu jôho aho'obëhe Iesuro uëromo ëhuro hesi jôho majëhinövadeje. Jabumë diehi jië'e jö bae'iröhoho eni jëvë'o ho ëhi jië'e jöhuremu majëhinövadeje. ³⁴Jôho bogo mae bogo samaroho majëhi'i ma-uhu'e gemu majëhinövadeje. Majëhiromo rôhu hu'o hesi ariböviohu'o jabesi sivue raromë'iroho jôho aho'o huruoho majëhinövadeje.

Iesuhu uavamu jovo bôrömehu ruhosöjade jôhoje.

³⁵Iesuro boat-re hiromo ëhi jië'e uhu jôho majëhinugoromo vö'öromamu gagorovo hesi aribövioho uëvadeje: Ruehego no aruhe e'u ioni gönö va'arëjo. ³⁶Va'arëjamu hegorovo ë Iesuarë ariböviohuro ae aho'obëhe ë rëmo'i Iesuhu hijaje boat-re iojiomoromo hu boat-re baeromo va'areje. Bava'amu boat ioro'ioroho ëhu'o gemu mae va'oruomadeje. ³⁷Va'amu buru bôröme e'ure rovadeje. Bure rovamu jovohuro hasaromo boat-re ro nemoromo ruahoromo abueromo irijiomoromo diruvëvo'ie'adeje. ³⁸Diruvëvo'ia'amu gavë'i ijorajoho jaburo gavare Iesu mami'e boat dejonö va'o raromoromo simano dövaejaruohuro simane dövaeromo niavë'e jiamu gagorovo ioromo uavareje: Tisa no vuovavuo'ie'ajëjo. Na ja nosi jöënioho bogo uehorovanuëjo. ³⁹Uehorovanuëjamu Iesuro ri'öromo burohu'o hasajaje jovohu'o uëvadeje: Vuonugohëjo. Vuonugohëjamu buroho ahö'ö'i jovoho u'uhoromo ma-jörume ruhijadeje. ⁴⁰Ma-jörume ruhijamu gagorovo hesi aribövioho uëvadeje: Jemë rabëni juhuonivarujëjo. Urimë'i jemë bogo ma uehorovevobe rovarijoho na jemë jaruvohu'o ëhi gemuoho ë'arujëjo. ⁴¹Ëhi gemuoho ë'arujëjamu sisë maro juhuonivoromo uarovareje: Ave aho diehi jië'e ae hôjo. Huhu uëvë'o ho bogo aëremuoho ejaho'i burohu'o jovohu'o jabu'o hesi jôho ejaharue hôjo.

**Satan-are a sisë aho'obëhe ae gemu hesirire
jioruomamu Iesuhu rarovö'ö'amade jöhoje.**

5 ¹Ëhi'onugoromo jabu'o Iesu'o va'aroho va'o e'u ioni gönö Gerasene rajo jabesi sa'are va'o baboro bejareje. ²Baboro bejamu gagorovo ae gemuëro guavo'amarue juju gagore jioromo rueromo Iesu birohadeje. Ëa hesi dëre Satan-are a sisëro abueruomamu simane huotorovë'e jadeje. ³Simane huotorovë'ëro guavo'amarue juju gago jio'amajire ë hinövadeje. Hi'ego aëro vajaëro ö'ëro rabëro tövo'ië'oromo gavare bogo eni jëvamu vuonugareje. ⁴Urimoroho aëro vajaëro övore hörure tövo'ego övore ö'oho ruho tarivoromo hörure vajaho ano ahö'önövadeje. Ëhi'oromo vörö'irae'ego aehu guduamoromo hu'irae ro rõhore nugo'iröhoho bogo eni jëvonövadeje. ⁵Majae vahie jö'e dadovë'i munëro anorovë'i guavaruire hinövo dahorure ajo hinövadeje.

⁶Ëhi'onövë'ëro ë ahuro rori'o öri ëgoböviro namiromo Iesu garomo tutuvo rueromo hesi bëhire ague aho hiromo ⁷ma-darugo'o uvadeje: Iesu ja God dö mare hijaje a hesi Harihe javajëjo. Ja rabëni sihusihuego'i rovane höjo. Na God-are nuniro uavajëjo: Nadi huë sisëho vi'ehoho bojëmëjo. ⁸Vi'ehoho nadi bojëmijë uvade hesi bëhoho urimë'i Iesuro hu uavadeje: Aru'aho sisëho jero ë a hesi dëre hijanuoho vuonugo'i va'ëjo. Ëhi uavë'ego ëhuni uvadeje. ⁹Ëhi uvamu hegorovo Iesuro uavadeje: Jasi ihoho rahuo höjo. Rahuo höjamu uavadeje: Nasi ihoho Siriehu Bimuvanovë'oho jevajëjo. Ëhesi bëhoho no aru'ahe aho'obëhe dëre javuë'ego ëhuni ëhi jumegë'e höjo. ¹⁰Ëhi uaromo Iesu ua'i hijadeje: Aru'ahoho nadi uëvego jabumë ave sa'are jioromo va'irarëjo.

¹¹Röhu mahe aho'obëhe aruhe dahoru ahore gemuoro gagovoromo ie ue'ahamu gagorovo ¹²dëre sisë ariböviohuro Iesu uavareje: Uövüego no suorovo va'oromo aruhe mahu jabesi dëre va'o abuejarëjo. ¹³Abuejarëjamu uëvadeje: Ëhuro va'ohë uëvamu hejë'i ë sisë ariböviohuro ë a hesi dëre jioromo suorovo va'oromo ruhe mahu jabesi dëre abueruomadeje. Abueruomamu ë mahohuro va'o baradore rireromoromo e'ure siö ruruhö'ö va'oromo jove ue'ahoromo vuovadeje. Mahe aho'obëhe 2,000 rabu'e ëhi vuovo'amadeje.

¹⁴Vuovamu gavë'i mahu muebe'amarue ariböviohuro huruomoromo amo börömore amo ininore jöho majëhibe va'areje. Jöho majëhijamu hejë'i ae aho'obëhe rueruomadeje ga'iro diehi jiejo. ¹⁵Iesuro rueromo gavareje aru'aho sisëhu dëre jioromo suorovo va'oruomade aho simanoho mae jio'ego niöge ba'amë'e hijamu. Urimoho ganövareje aru'aho sisë Siriehu Bimuvanovë'ohuro hesi dëre jioruomë'e ëhi hi'ego rõhu evare majare gavareje ma-mae hijamu. Ëhi gagorovo juhuonivoruomadeje. ¹⁶Juhuonivamu Iesuhu mu vaejamu gavare ariböviohuro uëvareje: Sisë ariböviehu dëre abue'amade ahu'o mahohu'o ëhi jië'e muoho

birohoruomohijajo. ¹⁷Ĕhi majëhijamu ae aho'obëhe heromo Iesu uavareje: Ave sa'aho vuonugo'i va'ëjo.

¹⁸Vuonugo'i va'ëjamu Iesuro boat-re ajiomoromo sionëro vuonorò'ò va'ië'adeje. Va'ia'amu gavë'i aru'aho sisë hesirire jioromo suorovo va'oruomade ahuro Iesu uavadeje: Na ö'oromo ja'o hi'i negajëjo.

¹⁹Negajëjamu Iesuro uavadeje: Bogo rue'a'anuejo. Sionëro jasi amëro va'oromo jasi aganoho uënëjo: Badaro huë baejevoromo ëhi mabëhe ajemijamu rovode höjo. ²⁰Ĕhi uavamu hegorovo rue ahuro va'oromo hesi sa'a ihoho Ame 10 Jio'amaje Sa'aho ë sa'are majëhibe juvoromo uënëvadeje: Iesuro ëhi mabëhe ajemamu rovode höjo. Ĕhi majëhijamu hegorovo ae aho'obëhe jöe barëjëvadeje.

**Iesuhu magonahe niö'i Jairus-are abojohu'o
magonahe gö'o ajëmade jöhoje.**

²¹Ĕhi'amu Iesuro boat-re va'oromo anume e'u ioni gönö va'o ravo'amadeje. Ravo'amoromo e'u riröre namijamu ae aho'obëhe ruë numë gagovo rova'oromo ëhi riravareje. ²²Riravamu iae ae gemu hesi ihe Jairus-ro rovadeje. Jairus hu Jew rajehu God rajahjarue osa muebejaje ae jiadeje. Rueromo Iesu garomo hesi höru bëhire ague aho hiromo ²³dinamiromo uavadeje: Bësu guomo'ië'ajëjo. Rueromo jasi övoho hesi sinoro bamego i'ovoromo hijajo. ²⁴Hijajamu hegorovo Iesuro hu'o gemu mae va'adeje. Va'amu ae aho'obëhe tatijiomobe hu'o gemu mae ëhi va'oruomadeje.

²⁵Va'oruomamu iae magonahe gemuëro jabu'o va'adeje. Ĕmagonahoho manaero garorovade guomo guomoho bogo barë'i ëhi jiemu jiobe va'adoho vadune aho'o 12 barëjë'e jiadeje. ²⁶Doctor aho'obëhe gëromo ëhuro vi'ehe sisë maro baenövadeje. Vi'ehe baeromo hesi ijo baje bu'ö barë'i röhu bogo marë'i sisërëbe va'onövadeje. ²⁷⁻²⁸Sisërëbe va'amu ë magonahohuro hejade uvoruomamu: Iesuro ae magonahe mabëhe ajamuijaje hö uvamu hejë'ëro uehorovoromo uvadeje: Na Iesu maniógohuremu rëhë'ohuro ëhuro marëjevo'ajëromo ae aho'obëhe va'aruire ë va'oromo Iesuarë dejonö rueromo niögoho rëhadeje. ²⁹Niögoho rëhamu gavë'i magonahoho kö rovadoho ijoho bogo rovadeje. Ijoho bogo rovamu magonahohuro herovadeje mae jiavamu. ³⁰Mae jiavamu Iesuro hejade a ajëmaje daruge gö hesirire jioromo va'ë'e jiavamu evare ma-burëro huotorovoromo ae aho'obëhe uëvadeje: Ja rahuaro nasi niögoho rëhane höjo. ³¹Rëhane höjamu hegorovo hesi ijorajoho jaburo uavareje: Ja'o iae gavanuejo ae aho'obëhëro ja tatijiomavo'ego. Ĕhi jië'oho ja rabëni uövuanuejo: Ja rahuaro na rëhevane höjo. ³²Ĕhi uëvamu Iesuro arua anumiae uherihadeje ga'i di ahuro o di magonahohuro hu rëhë'e jiego. ³³Uherihoromo gëvamu rue magonahohuro iae mae garomo uvadeje: Huro na ajëmade hö uvoromo juhuonivoromo butubutumoromo röhu

ma-biririvoromo rueromo Iesuare hörü bēhire ague aho hiromo diehi ē'ade jōho sama'e huruoho majahi barējadeje. ³⁴Majahi barējamu Iesuro uavadeje: Abojējo. Jero na mae uehorovevamu ēhuro ja marējavē'e hōjo. Vaevē'e va'onējo. Jasi guomo guomoho barējavē'e jiaje ijōnō mae jionējo.

³⁵Iesuro ēhi uavamu gavē'i ae gōēro gōēro Jairus-are osare jioromo rueromo Jairus uavareje: Jasi abojoho mami'e guomē'e hōjo. Ēhu'oho rabēni ja tisaho u'uoho bojamijanuējo. ³⁶U'uoho bojamijanuējamu hegorovo Iesuro he bogo hejanovē'e Jairus uavadeje: Nadi juhuonivo'i God mae uehorovonējo. ³⁷Ēhi uanugoromo Peter James o James-are ōe John ēho jaburo hu'o va'ojōro uē'i a ioro'ioroho nijio'iraejēvadeje. ³⁸Nijio'iraejēvonugoromo jaburo va'oromo Jairus-are osare rovareje. Rueromo Iesuro gavadeje ae aho'obēhe gagovorovē'ēro garahōrō'e baeromo ma-darugo'o nierusuburu'e bamoruomamu. ³⁹Ēhi'amu gagorovo osare va'oromo uēvadeje: Jemē rabēni garahōrō'e baeromo nierusuburu'e bamarujējo. Ēmagonaho harihoho bogo guomo'i manjavajējo. ⁴⁰Ma-njavajējamu hegorovo rueho jaburo Iesu sivoromo ijo'ijahareje. Ijo'ijahamu gagorovo Iesuro ē aribōvioho aho'obēhe amonō rarov'ōjēvonugoromo magonaho harihu hesi vēmu vavu'ohu'o hu'o rovare ae niō'i gemu jabu'o ēhi sōjēgoromo magonaho harihehu raromaje osare va'adeje. ⁴¹Osare va'oromo magonaho hesi ōvore ma'enoromo hesi jōēro uavadeje: Tarita kumajo. Ējōho huotovē'oho ēho uaromo ē'adeje: Bēsu naro ja uavajējo: Ri'ōjējo. ⁴²Ri'ōjējamu hejē'i rue magonahohuro ma-burēro ri'ōromo nami juvadeje hesi vadunoho aho'obēhe 12 jiē'ero. Juvamu gavē'i ae aho'obēhe hu garomo tiōjēvadeje. ⁴³Tiōjēvamu gagorovo Iesuro ma-darugo'o uēvadeje: Naehu vaejode muoho nadi aho huruohorējo. Ēhi uēnugoromo uēvadeje: Magonahoho ie bojamego ijajo.

Iesuare amo rajehu Iesu bijōnimoruomade jōhoje.

6 ¹Ēhi'onugoromo Iesuro va'adeje. Va'oromo hesi amēro rue'i hesi ijorajoho jaburo hu'o gemu mae rovareje. ²Rueruomoromo Jew rajo jabesi nuho majaho rovamu Iesuro God rajahijarue osare va'oromo God-are jō bēhoho rōjēhijadeje. Rōjēhijamu ae aho'obēhe heromo tiōjareje. Tiōromo uvoruomadeje: Ēiahuro jōho dinō'e hejē'ero jōvājējo. Hu diehi'oromo ēhi jiē'e simano maho baejade hōjo. Darugo'e mu masijoho diehi'oromo vaejaje hōjo. ³Hu sarerivājējo. Ma-ijo muemu vaejaje ae hōjo. Hu Mary-are harihe hōjo. Hu James-are Joses-are Judas-are Simon-are ōe hōjo. Hesi ma'ino ōmo'ōmoho aviae no'o gemu mae raromarue hōjo. Ēhi uvoruomoromo nue huodivareje. ⁴Nue huodivamu gēgorovo Iesuro uēvadeje: Jō God-aro baeromo majēhijarue aribōvioho dinō'e dinō'e va'ē'iroho aēro no mae uehorovavuarue hōjo. Al'i nosi sa'a rajoho aganoho osae gemuore raromaruoho jemēremu bogo ēhioho uehorovavuarue hōjo. ⁵Ēhi uēromo hu darugo'e mu vae'irōhoho bogo eni jiadeje. Huro

guomo guomo'e ae ma-gemu gemu jabesi sinore hesi övoho bamëhoromo sinoho avohëvamu marëjëvadeje. Ëhemu ë'adeje. ⁶Röhu hesi amo rajehu hu bogo ma uehorovarohuni ëhuni tiöjadeje.

**Iesuare ijoraje 12 jabuhu va'oromo mu
vaeröhego Iesuhu rëmö'öjade jöhoje.**

Ëhi'onugoromo va'adeje. Va'oromo amore amore jöho røjëhibe juvadeje. ⁷Røjëhibe juvoromo hesi ijoraje 12-ho uëvadeje: Ruehëromorovamu uëvadeje: Naro jemë rëmö'ö'ië'ajëjo jemëro nasi jöho ae majëhibe jijihö'irarijeko. Jemë ae niö'i niö'i ame göro göro va'orëjo. Jemëhu mu vae'irarijohuni nasi darugoho bojëmijajëjo ëhuro jemëro Satan-are a sisë gö gö a dëre jio'amë'oho rarovö'ö'irarijeko. ⁸Röhu va'ië'iroho maguduodemu ujuohorëjo. Ioho esöho ijo bajoho bövioho bise'oho bogavëjo. ⁹O hörü guduoho io'amoromo niöge ma-gemu gemu io'amo'i nadi niö'i niö'ioho io'amorëjo. ¹⁰Ëhi uënuhoromo uëvadeje: Amo göre göre va'oromo aehu di osare raromöjoro uëvamu va'o raromë'oho ëhuremu raromonövorëjo ijönö ë amore jioromo va'ië'e jëvaje. ¹¹O di amore ariböviehu jemesi örيره nu huodëgoromo jö bogo ejëhë'oho amoho nugo va'irögoro jabesi sa'a hesi tohotohe jemesi hörü hitahire jiajoho sa'aro riremö va'ego ë amo rajohuro garomo uvo'irarëjo: No sisë ë'ë'e javuajëjo.

¹²Ëhi majëhijamu hegorovo ijorajo ömo'ömohuro va'oromo jöe majëhibe jijihoromo uënövareje: Uehoro sisëho vuonugo'i uehoro mae baerëjo. ¹³Ëhi jië'e jöho majëhibe Satan-are aribövi sisë aho'obëhe jabesi dëre jëvajoho rarovö'öbe ose guomo guomo'e a jabesi sinore otehoromo sinoho avohëvobe ëhi jië'e mu masijoho vaebe jijihareje.

John bapataeto vaejaje a guomade jöhoje.

¹⁴Ëhi jië'e mu masijoho vaebe jijihamu sa'a a böröme Herod-ro ë jöho hejadeje rabëni Iesuhu ë'aje jöho ae aho'obëhe dinö'e dinö'e vaerovë'ëro jië'ëro. A ioro'iorohuro uvoruomadeje: Ëaho John bapataeto vaenövade ahuro guomoromo ri'öj'ë'e höjo. Ëhu'ëro darugo böröme baeromo mu masijoho vaejaje höjo. ¹⁵A ioro'iorohuro uvoruomadeje: Iesu hu mami'e hijade ae Elijah-ro rovë'ëro ë'ajëjo. A ioro'iorohuro uvoruomadeje: Jö God-aro baeromo majëhinövare aribövi ioro'ioro jiarëhi hu ëhi jië'e aëro jië'ëro ë'ajëjo.

¹⁶Ae göëro göëro Iesuare jöho gö gö atavamu hegoro Herod-ro ae uëvadeje: Ëaho hu John höjo. Urimo naro hesi sönöho tarijahode höjo röhu hu guomoromo ri'öj'ë'ëro hijajëjo. ¹⁷⁻¹⁸Röhu ë jö hesi bëhoho urimë'i Herod-ro hesi öe Philip-are vabore hesi ihoho Herodias gohoniahijadeje. Gohoniahijamu John-ro ri'öromö ua'i hijadeje: Jasi vuojiri baejanoho ëho bogo maehu höjo. Ëhi ua'i hijamu Herod-ro ë magonaho hesi jöëni ae uëvamu John guduumoromo tövoromo savoji gagore ba'amareje.

¹⁹Ĕhi'amu ě magonahohuro John nue huodivoromo ano'i nimadeje. Ĕhi nimoromo röhu Herod-ro magonahoho ahamu ano'i'eadoho vuonugadeje. ²⁰Herod-hu magonaho ahade hesi bëhoho huro uvadeje: John hu a mamabëhe hö uvoromo ěhuni John juhuonamiromo avoho mueberomo magonahoho ahadeje. Magonahoho ahoromo va'oromo henövadeje John-ro God-are jöe majahi'ego. Jöe majahi'ego Herod-ro nurunurumo'ego hesi jöho he'i nimonövadeje.

²¹Ĕhi'oromo John anojöeni magonahoho ahobe ruejuvo Herod rahade majaho rovamu evare magonahehu vae'i nimade majaho rovadeje. Ĕhesi bëhoho Herod-ro söröe baeromo hu ajamiromo ě sa'a muebejarue aribövioho muorovo mu muebejarue aribövioho a masijo ioro'iore Galilee sa'are raromaruoho ě a masijoho uävadeje: Ruehego na söröe bojëmi'iröjo. Bojëmi'iröjamu rueruomadeje. ²²Rueruomamu ě magonaho hesi abojohuro rueromo javavadeje. Javavamu gagorovo Herod'o hesi örire rueruomade ariböviohu'o ě magonahoho garomo vuëvorovoromadeje. Vuëvorovoromo Herod-ro magonahoho uavadeje: Ja rabe rabe nimë'o'oho uevego bojami'iröjo. ²³Naehu muebejaje öri ari'o nimë'o'oho iae ëhu'o ririre tarioromo vituoho bojami'ejöjo. God-ro ge'ego na mae uavajëjo. ²⁴Ĕhi uavamu ě magonahohuro va'oromo vëmohu uavadeje: Na rabe bae'ejöjo. Rabe bae'ejöjamu rue vëmohuro uavadeje: Uanëjo bapataeto vaejaje ae John-are sönöho tarioromo simanoho baro bojemëjo. ²⁵Ĕhi uavamu hejë'i rue abojohuro ma-burëro vuonorö'ö rueromo a börömo uavadeje: Na negajoho avevejö'e ae uevego bapataeto vaejaje ae John-are sönöho tarioromo simanoho hevö döre bamoromo baro bojemarëjo. ²⁶Ĕhi uavamu hegorovo rue a börömo uavadeje: Iae hu huë vavaene baejadeje. Iae hu huë vavaene baejadeje röhu urimo darugo'e jöho ě aribövi jabesi nuniro ě magonahoho mae uavë'ëro ëhu'ëro huotorovoromo nijio'iraeröhoho hu bijönimadeje. ²⁷Bijönimamu evare ae gemu ma-burëro nugö'öromo uavadeje: Va'oromo John-are sönöho tarioromo simanoho baruenëjo. Baruenëjamu savoji gagore va'oromo sönöho tarioromo simanoho ²⁸hevöre bamonugoromo barueromo abojoho bojamadeje. Bojamamu huro bava'o vëmohu bojamadeje. ²⁹Ĕhi'amu John-are ijore ijore jijiharue ariböviohu'o ě jöho heromo rueromo sinoho bava'oromo munë gagore bamareje.

Iesuhu ae aho'obëhe 5,000 da'uojëhade jöhoje.

³⁰Iesuhare apostle ömo'ömo uavareje: No muoho ëhi ëhi vaeromo jöho ëhi ëhi majëhiromo rovare höjo. Ĕhi jië'e jöho jabumëro Iesu majahi barëjareje. ³¹Majëhi barëjamu gagorovo ruehuo gavade ae aho'obëhe rovë'i va'ë'i rovë'i va'ë'ëro hu'o hesi ariböviohu'o i ue'aho'iröhe o bövi bise'o vae'iröhe majaho bogojiamu gagorovo uävadeje: Ruehego no a rumo'e sa'are

nosi sivue va'o raromoromo jemëro ëhuro ma-bisemu nuhorëjo. ³²Ëhi uëngoromo jaburo boat-re ajio raromoromo a rumo'e sa'are jabesi sivue va'i va'areje.

³³Va'i va'amu ae aho'obëhe gavare jabumë va'amu iae mae gëromo uvoruomadeje: Ëaribövioho Iesumëro boat-re va'aruë uvoromo amo göre göre jioromo sa'a hörëro ma-burëro va'oromo Iesu'o hesi ariböviohu'o boat-re va'aruoho iosirëmiromomo jaburo jovo ioni gönö urimo ruoruomadeje. ³⁴Urimo rovamu Iesuro ijönö ro höröromomo ravo'amoromo gavade ae aho'obëhe tagavë'e jiamu gëgorovo uehorovoromo uvadeje: Vaevë'ëjo. Ëaribövioho vëmu vavu'o rumo'e ö mahu'ëro raromanovaruë uvoromo jabesi jöëni vavaenimadeje. Jabesi jöëni vavaenimamu evare jöe aho'obëhe röjëhijadeje. ³⁵Jöe aho'obëhe röjëhijuvo majae beva'ia'amu gagorovo hesi ijorajo ömo'ömohuro rueromo uavareje: Aveho a rumo'e sa'ae höjo. O majae mami'e barëjë'e höjo. ³⁶Ëhuni ave aribövioho rëmö'öjego ave bëhire amo masijore ininore va'oromo ie imo'amo'irarëjo ue'ahoröhe. ³⁷Ue'ahoröhe höjamu uëvadeje: Bogajo. Jemëro iruno'oho da'uojëhirëjo. Da'uojëhirëjamu uavareje: Asë'ëjo. Din'öe ioho baeromo da'uojëhijöro uvanuëjo. Na ja uvoromo ë'anuëjo: No 200 kina javuë'ëro noro ëho bava'oromo bu'ö barëromomo ioho imo'amoromo ujuoho rueromo ëhuro da'uojëhi'ëjarë uvoromo o diehi uvoromo jövanuëjo. ³⁸Jövanuëjamu uëvadeje: Ioho dimino'e jëvajëjo. Va'oromo gahëjo. Va'oromo gahëjamu va'oromo adaho garomo vuonor'ö rueromo uavareje: No ie aho'obëhe övo gö mine o visue niö'i ëhi javuajëjo.

³⁹Ëhi uëvamu hegorovo ruehuro ae aho'obëhe uëvadeje: Va'oromo hahagu hahagu gagovoromo ëhi garasiohuro raromobe va'ohëjo. ⁴⁰Va'ohëjamu rue ariböviohuro va'oromo ë 50 50 o 100 100 hahagu hahagu gagovoromo ëhi garasi rövë'e mabëhire raromobe va'areje. ⁴¹Raromobe va'amu gagorovo ie övo gö mine visue niö'i ujuoho rovaroho ëho Iesuro ujuohoromo ö'idöho sioroho garomo God huë mae uavadeje. Huë mae uanugoromo ioho ato'atovoromo hesi ijorajo ömo'ömoho i'imëmijadeje ae aho'obëhe suvuorëmijöro. Ëhi'oromo visue niö'i taritarivoromo i'imëmijadeje jaburo ëhu'o suvuorëmijöro. ⁴²Ëhi'amu ae aho'obëhe ë ioho visuoho ue'ahamu da'uëgadeje. ⁴³Da'uëgamu gagorovo ijorajoho jaburo i vitu vituoho visu vitu vituoho aegamu esöe aho'obëhe 12 irijiomomadeje. ⁴⁴Ëhi'areje. Iesuro ie övo gö mine visue niö'i ujuohoromo suvuorëmijamu ama'e aho'obëhe 5,000 ë ioho ue'ahoruomadeje.

Iesuhu e'u döre hörehu va'ade jöhoje.

⁴⁵Ëhi'amu gavë'i Iesuro ijorajo ömo'ömoho uëvadeje: Boat-oro ajio raromoromo e'u ioni gönö Bethsaida amoro urimo va'ohëgo na a ioro'ioroho rëmö'öjöjo. ⁴⁶Ëhi uëvamu hegorovo hesi ijorajoho jaburo boat-

re iojiomoromo va'oruomamu Iesuro parie vae'i dahorunö ajiomadeje. ⁴⁷Ajiomoromo parie vaejamu vahiromadeje. Vahiromamu nume ijorajoho jaburo öri ëgoböviro jovo döre va'oruomo'i Iesuro ruhe sa'are hesi sivue hijadeje. ⁴⁸Hi'i gavadeje burëro jabesi nuninö rue'ego ijorajoho jaburo jovoho sisë'i sisë'i huo'öbe va'oruomamu. Ëhi'ojuvo sisonuvo'ië'adeje. Sisonuvo'ia'amu Iesuro abueromo jovo döre hörëro va'adeje. Va'oromo jabumë iosirëmi'ie'adeje. ⁴⁹⁻⁵⁰Iosirëmi'ia'amu ijorajoho jaburo gavareje hu jovo döre juvamu gagorovo uvareje: Aru'ahëro juvajëromo jiodudu'iraeromo jö'e dadovareje. Jö'e dadovamu hejë'i uëvadeje: Nadi juhuonivo'i biririvohëjo. Na jevajëjo. ⁵¹Na jevajë uëngoromo boat gagore ajiomoromo jabu'o gemu mae hijamu buroho barëjadeje. Buroho barëjamu ë aribövioho dadivëvadeje. ⁵²Ëhesi bëhoho Iesuhu mami'e i da'uojëhade hesi bëhoho bogo avoho baejareje jabesi uehoroho bogo eni jië'ëro.

Iesuhu Gennesaret sa'are hiromo guomo guomo aribövi ajëmade jöhoje.

⁵³Ëhi'amu e'u ioni gönö rueromo Gennesaret sa'are ravo'amoromo boat-oho ijo bunore be nugareje. ⁵⁴Röhu ravo'amamu gavë'i evare ae aho'obëhe Iesu garomo uvoruomadeje: Iae Iesu hö uvoromo ⁵⁵ë sa'ae börömoho ma-burëro jijihoromo aevoromo guomo guomo'e aribövioho giojimo ujuoho rueromo henövare uvavo'ego: Iesu ë dirö'ore hijajë'ego ë va'onövareje. ⁵⁶Iesuhu amo masijore ininore o dinö'e dinö'e rovë'iroho guomo guomo'e aribövioho giojimo ujuohoromo aehu gagovarue öri ari'ere ë ro bahinövareje. Bahinugoromo Iesu ëninamiromo uanövareje: Guomo guomo'e aribövioho uëvego ja niögu vituohuremu rëhego ëhuro guomo guomoho barë'amajo. Ëhi ua'ego ae rahu niögu rëhë'oho ëhuro marë'amonövadeje.

Pharisee ariböviehu God-are jö bogo avoho uehorovo'i jabesi a mami jö böröme hö uehorovare jöhoje.

7 ¹Iae Pharisee ariböviohuro Jew rajo jögoru öri röjëhijarue ariböviohuro urimo Jerusalem jioromo rovë'ëro jië'ëro Iesu jiajire ro gagovoroumadeje. ²Gagovoromo gavareje Iesuarue ijorajo ömo'ömohuro Pharisee rajo jabesi jögoroho ahoromo jovoho övoho bogo otehodivorovoromo sisëho u'ovë'e ioho ma-ue'ahamu.

³Ëhesi bëhoho Pharisee ariböviohu'o Jew rajo a ioro'iorohu'o ioho bogo ëma ue'aharueje. A'i urimo Jew rajo a mamiehu jö bojëmibe rovarëhi ëhi'oromo jovëro övoho otehodivorovoromo uvoruomajeje: Nosi sinore sisëho u'ovahuë'ëro God-are nunire mae javuajëromo evare ioho ue'aharueje. ⁴O i imo'amarue öri ari'ere jioromo ujuoho rovë'iroho uvoruomajeje: Sisë höromo jovëro otehodivoromo u'o'amoromo uvoruomajeje: Avevejö'oho ë ioho iae mae u'ovë'e höromo evare

ue'aharueje. Ēhi'oromo a mami ariböviehu bojëmibe rovare jögoroho aho'obëhe jabumëro ejëhoromo enatue ramae gö gö [i ijarue röhe] ëhi u'o'amoromo uvoruomajeje: Ēinömo inömo hesi sisëho u'o barë'ego God nimorohajëjo. Ēhi'arueje.

⁵Ēhi'aruëro jië'ëro ë Pharisee ariböviohu'o Jew rajo jögoru öri röjëhijarue ariböviohu'o ri'öromo Iesu uavareje: Jasi ijorajo ömo'ömo ho a mamiehu bojëmibe rovare jöho bogo eromo jovoho övoho bogo otehodivorovë'e ioho ma-ue'aharue höjo. Rabëni ëhiöho ë'arue höjo. ⁶Ēhi uavamu hegorovo Iesuro uëvadeje: Sareri sareri'e aribövie jëvajëjo. Jö God-aro baeromo majëhijade ae Isaiah-ro jemëhu ë'irarije jöho jajivoromo ëhi uvë'e höjo:

Ave ariböviohuro ma-jö'ëremu God na rajehi'i
dë vövöbajo'oho bogo nasi gemuoroho jio'i ma-rori'o jioruomajëjo.

⁷Jabumë a jabesi jögoroho ae röjëhiromo uëruomaje höjo: Ēho God-are jöe jiaje ejahuorëjo.

Ma-a jabesi jögoroho ëhi röjëhiromo ëhuro ma-döhemu God na rajehiruomaje höjo.

Ējemesi jö Isaiah-hu jajivadoho iae mae höjo. ⁸God-hu bojëmade jögoroho jemëro vuonugo'i aehu bojëmibe rovare jögorohemu ma'ënarue höjo.

⁹Ēhi uëngoromo uëvadeje: Sareri'e uehoroho baeromo ëhuro God-hu bojëmade jöho aharue höjo jemëhu a bojëmijarue jögoroho ma'ëno'irarijëro. ¹⁰Ēhesi bëhoho Moses-ro uëvade höjo: Jasi vëmu vavu'oho mae uehorovëvonëjo. O jöe gö'o uëvade höjo: Ae rahu jö sisë jövoromo vëmu o vavu hesi iho ijumahë'oho anego guomo'irajo. ¹¹Röhu jemëro ë jöho ahoromo ae röjëhiromo uëvarue höjo: Jaehu jasi vëmu vavu'o God-are nunire uëvë'oho: Nasi maho sisëho ujuohoromo ajëmi'ibejodoho röhu aveho na God-are ihoro bamë'e jëvajë uëvë'oho ¹²nadi röhu maho huotorovoromo jasi vëmu vavu'oho ajëminëjo. Ajëmijë'oho sisë höjo. Ēhi uëvarue höjo. ¹³Vëmu vavu'o ajëmijë'oho sisë hö uëvarujohuro ëhuro vëmu vavu'o mae uehorovëvo'irarijego God-hu bojëmade jöho jemëro aharue höjo jemesi a mami jöho e'irovo. Ēhi jië'e mu sisëho aho'obëhe röjëhijarue höjo.

Bogo i ijaruohuro a'i uehoro sisë baejaruohuro ëhuro God-are nunire sisërëjavuajë jöhoje.

¹⁴Iesuro ëhi uëngoromo ae aho'obëhe röhu maho uëvadeje: Ro gemuoro gagovohëromoro ro gagovamu uëvadeje: Naehu ave uhu jö uë'ië'ajoho jemë ae aho'obëhe avoho heromo bëhoho baerëjo. ¹⁵Rabe rori'o jiajehu jö'ore va'ë'oho bogo ëhuro aho sisërë'amoli a'i rabe dë vövöbajo'ere jioromo suorovë'ohuro ëhuro aho sisërë'amaje höjo. ¹⁶[Ae rahu ja God-are jö hejanue ae javë'oho bëhoho nahoromo birohönëjo.]

¹⁷Ēhi majëhinugoromo Iesuro ae aho'obëhe rëmo'i osare va'adeje. Osare va'amu hesi ijorajoho jaburo uavareje: Uhu jö majahuijane hesi

bēhoho huruohego no hejarējo. ¹⁸Hejarējamu Iesuro uēvadeje: Ēhi jiē'oho na jemē'o uehoroho bogojēvajējo. Jemē rabēni bogo garomo uvarujējo: Rabe rori'o jiajehu jō'ore va'ē'oho bogo ēhuro aho sisērē'amaje hōjo. ¹⁹Ēhesi bēhoho rabe jō'ore va'ē'oho vōvōbajo'eroho bogo abue'i dēre abuejaje hōjo. Dēre abueromo dēre jioromo suorovoromo bogo aho ijumēvē'e ma-gua gagore va'aje hōjo. Ēhu'ero aho God-are nuniroho bogo sisērē'amaje hōjo. Iesuhu ēhi jōvadoho huro uōromo ē'adeje: Jaruvoho ie aho'o ma-ue'ahē'oho God-ro uvaje hōjo: Iae mae hōjo. ²⁰Rōhu Iesuro hesi jō vituoho majēhiromo uēvadeje: I ue'ahē'ohuro bogo ēhuro aho sisērē'amo'i a'i dē vōvōbajo'ere jioromo rojomoromo suorovē'ohuro ēhuro aho God-are nuniroho sisērē'amaje hōjo. ²¹Uehoro sisēhuro dē vōvōbajo'ere jioromo rojomego ēhuro öero jijihanovoroumaje hōjo. Vajiohēro ujuohoruomaje hōjo. Ae muo'amoruomaje hōjo. ²²Goho'amoruomaje hōjo. A jabesiroho ujuohoniēhi'i ganiganimoruomaje hōjo. Mu sisē rabe rabe vaeruomaje hōjo. Ae gō sarerēmīruomaje hōjo. A nunire javoji'e muoho vaeruomaje hōjo. A jabesi mu mahuni dē vōrōnēgaje hōjo. A jabesi ihoho ijumoruomaje hōjo. Sivue uehorovoromo jabesi ihoho dōro bamoruomaje hōjo. Simane sisē'i uehorovoroumaje hōjo. ²³Ēhi jiē'e uehoro sisē aho'obēhe dē vōvōbajo'ere jioromo rojomoromo suorovajohuro ēhuro aho God-are nunire sisērē'amaje hōjo.

**Israel rajo bogo a'i sa'a gö rajo magonahehu
Iesu mae uehorovade jōhoje.**

²⁴Ēhi'onugoromo Iesuro ri'ōromo ē Jew rajo jabesi sa'aho vuonugo'i va'adoho va'o sa'a göre Tyre amo Sidon amo jiajinō sa'are ē rovadeje. Ruenugoromo osare va'oromo uēvadeje: Naehu ave rovodoho nadi huruohorējo. Ēhi uēvadeje rōhu hesi ihoho ē sa'aroho bōrōmēro jiē'ero hu rovadoho bogo a subivēho varijēnoho jiadeje. ²⁵Ēhu'ero jiē'ero magonahe gemuēro ma-burēro hejadeje uvavamu: Iesu rovē'e hōjo. Ēmagonahoho aboje gemu bise'e jiadeje. Satan-are a sisēro ē aboji hesi dēre abueromo simanoho huotovahē'e jiadeje. Hesi abojoho ēhi jiē'ero ē magonahohuro hejade uvavamu: Iesu rovē'e hō uvavamu hegorovo rueromo Iesuarē hōru bēhire ague aho hijadeje. ²⁶Rōhu ē magonahoho hu bogo Jew rajo magonahehu jioromo bogo Jew rajo jōehu jōvaje magonahehu jio'i a'i hesi sa'a bōrōmoho Syria jio'i hesi sa'a bise'oho Phoenicia jiadeje. Hu bogo Jew rajoho jiē'e Iesu ēninamiromo uavadeje: Ajemiromo a sisē nasi aboji hesirire jiajoho rarovō'ōjogo va'irajo. ²⁷Rarovō'ōjogo va'irajamu Iesuro uehorovoromo uvadeje: Vēmu vavu'ehu jabesi aboji harihu'o urimo ajēmījaruēhi naro nasi sa'a rajohemu ēhi urimo ajēmi'i rovode hōjo. Ēhi uvoromo ē sa'a gö rajo magonahoho uhu'e uavadeje: O-ajo. Nadi'ego urimo aboji harihu'oho ie da'uojēhi'irōjo. Ēhesi bēhoho noehu aboji harihu'o jabesi i ujuohoromo ö harihu mio'amē'oho ēho bogo maehu

höjo. ²⁸Bogo maehu höjamu hegorovo rue magonahohuro uehorovoromo uvadeje: Iae na bisemu ioniro sa'a gö raje jevo'ego ëhuni bogo ajemi'i jöho jövajëjo. Röhu noehu bogo rarovego öehu i ugobajo'o ue'aharuëhi nani Iesuro na'o ëhi ejehoromo nasi abojoho ajami'ajëjo. Ëhi uvoromo mana uhu'e uavadeje: Bada iae mae-ëjo röhu i maratu aharire raromarue öho jabumëro aboji harihu'o jabesi i ugobajo'oho iae ue'aharue höjo. ²⁹Ue'aharue höjamu Iesuro uavadeje: Iae mae uevanuëjo. Ëhuni va'onëjo. A sisëho jasi aboji hesi dëre jioromo iae mami'e höröromo va'ë'e höjo. ³⁰Ëhi uëvamu hegorovo rue magonahohuro vuonorö'öromo hesi osare va'oromo gavadeje a sisëho mami'e hörö va'i abojoho röhore raromamu.

**Ae gemu hesi hia'e tugohoromo bitare töv'e
jiamu Iesuhu ajamade jöhoje.**

³¹Ëhi'amu Iesuro Tyre amonö jioromo va'oromo Sidon amonö rova'adoho va'o sa'a ihe Ame 10 Jio'amaje Sa'are ë va'oromo nume Galilee e'ure ruvebijadeje. ³²Ruvebijamu gagorovo aëro ae gemu hu'irae baeromo rovareje. Ëa hesi hia'oho tugohë'e o jöho a'o'a'ohë'e jövë'e ae jiadeje. Ëaho hu'irae baeromo rueromo Iesu ëninamiromo uavareje: Jasi övoho hesi sinoro bamego hu mae jiajo. ³³Ëhi uavamu Iesuro hu'irae baeromo ae aho'obëhe riravaruire jioromo va'oromo jabesi sivue rirarovoromo hesi övo namoho niö'i ë a hesi hia'i gagore rëmö'öjadeje. Rëmö'öromo jijönugoromo sabëro öromo ë a hesi bitaroho rëhahadeje. ³⁴Bitaroho rëhahonugoromo ö'idöho sioroho garomo ë ahuni hara'uoromo hesi jöëro uavadeje: Epatajo. Ëhesi bëhoho huotovë'oho: Hia'e dadovo'amëjo. ³⁵Ëhi uavamu gavë'i ë a hesi hia'oho dadovaho'i bitaroho marëromo jöho avoho jövadeje. ³⁶Jöho avoho jövamu Iesuro ae aho'obëhe uëvadeje: Naehu mu vaejodoho nadi aho majëhirëjo. Iesuhu nijio'iraejëvo'i hijadoho bogo ejahoruomo'i ae ëma majëhibe va'areje. ³⁷Röhu ae aho'obëhe Iesure muoho garomo tiöruomadeje. Tiöromu uvoruomadeje: Mue bövie bise'e ma-mabëhe vaejë'e höjo. Mu masije gö gö vaeromo röhu hia'i tugohë'e bitaro töv'e aribövioho jabu'o avohëvego marë'amoromo jöe heromo jöe atarue höjo.

Iesuhu ae aho'obëhe 4,000 i da'uojëhade jöhoje.

8 ¹Ëhi'amu ae aho'obëhe röhu maho gagovë'ëro ie bogojëvadeje. Ie bogojëvamu gagorovo Iesuro hesi ijorajo ömo'ömoho uëvadeje: Ruehë uëromu rovamu uëvadeje: ²Ave ariböviohuni vavaenegajëjo. Jabumë na'o raromobe rovaroho majae niö'i gemu barëjë'ëro ëhu'ëro i ue'aho'iröhoho bogohöjo. ³Naehu ma-dë gagëremu rëmö'öjamu jabisirëro va'ë'oho nune öri'amobe va'oruomo'ajëjo jabumë ae gö gö öre ëgoro rueruomë'ëro jië'ëro. ⁴Ëhi uëvamu rue ijorajoho jaburo uavareje: Röhu diehi'oromo ë aribövioho ioho da'uojëhi'ëjarëjo. Aveho a rumo'e sa'ae

höjo. ⁵A rumo'e sa'ae höjamu uëvadeje: Ioho dimino'e jëvajëjo. Dimino'e jëvajëjamu uavareje: Ie övo gö mine övo göre niö'i javuajëjo.

⁶Ëhi uavamu hegoroovo Iesuro ae aho'obëhe uëvadeje: Sa'aro raromohëjo. Raromohëromo ie övo gö mine övo göre niö'i ujuoho rovaroho ëho Iesuro ujuohoromo God huë mae uaromo ato'atovoromo hesi ijorajo ömo'ömoho l'imëmijadeje jaburo suvuorëmijöro. l'imëmamu ujuohoromo ae aho'obëhe suvuorëmijareje. ⁷Ëhi'o'i visu inine ma-gemu gemu Iesure ijorajo jabetesire jiadeje. Jëvamu Iesuro ujuohoromo God huë mae uanugoromo hesi aribövioho uëvadeje: Ave visuohu'o suvuorëmime va'ohëjo. ⁸Ëhi ë'ë'ëro ae aho'obëhe ë ioho ue'ahamu da'uëgadeje. Da'uëgamu gagorovo ijorajoho jaburo i vitu vituoho gagovoromo esöe övo gö mine övo göre niö'i aegamu irijiom'o'amadeje. Ëhi'areje. ⁹Röhu ë i visu ue'ahare aribövioho aho'obëhe 4,000 rabu'e jiadeje. Ue'ahoromo Iesuro rëmö'öjamu va'oruomadeje. ¹⁰Va'amu gavë'i Iesuro hesi ijorajo ömo'ömohu'o gemu mae boat-re ajiomoromo Dalmanutha sa'are va'adeje.

**Pharisee ariböviehu Iesu bogo ma uehorovoromo
huhu darugo'e mu vaejöro dinamare jöhoje.**

¹¹Ëhi'amu iae Pharisee ariböviohuro rueromo Iesu jö aho'ahamijareje. Jö aho'ahamiromo Iesu bijioho ga'i nimareje ga'i hu guaro beva'ego. Ëhi nimoromo Iesu uavareje: God-are darugoho baeromo bogo gavarue muoho röjahuijego no gavarëjo huro ja ajamego muoho vaejanue javego o bogo. ¹²Ëhi uëvamu hegoroovo dë vövöbajo'o uhure sisë maro vavaenimoromo hara'uoromo uëvadeje: Ave jaruvore raromaruje aribövioho jemë rabëni bogo gavarue muoho ga'i nimarujëjo. Na God-are ae jevego ga'i nadi ëhioho uehëjo. Ave jöho na jö mae majëhi'ie'ajëjo. Ave jaruvore raromaruje aribövioho ëhi jië'e darugo'e muoho bogo mae bogo ga'a'arujëjo. ¹³Ëhi uënuogoromo rëmö'ö'i Iesumëro va'oromo boat-re iojioromoro jovo e'u ioni gönö va'i va'areje.

**Pharisee aribövi o Herod-are aribövi jabesi
i dë huaje oso hesi uhu jöhoje.**

¹⁴Va'oromo hesi ijorajoho jaburo rumonëgamu iruno'oho bogo gö'oho ujuohë'e jiareje. Ioho ma-bisemu urimo jiadohemu ëhuremu boat-re jëvadeje. ¹⁵Ie ma-bisemu jëvamu Iesuro uhu'e uëvadeje: Jemëro gavë'iajo. Pharisee aribövi jabesi o Herod-are i dë huo'amaje osohuro jemesirire rumorovo'ajëjo. ¹⁶Rumorovo'ajëjamu rueho jaburo ë jöho mevoromo uarovareje: No ie bogojavuo'ego ëhuni jövajëjo. ¹⁷Ëhi uarovamu Iesuro göromo uvadeje: Jabumë ë jöho ataruëromo uëvadeje: Jemë rabëni i bogojavuaje jöho atarujëjo. Jemë rabëni avevejö'ohu'o bogo gavarujëjo. O rabëni bogo uehorovarujëjo. Na mu ma hesi uehoroho

bogojëv'ëro ëhu'ëro bogo gavarujëjo. ¹⁸Jemë nuni'e hia'i'e jëvajëjo. Röhu rabëni bogo garomo bogo hejarujëjo. Jemë rabëni ave jö hesi bëhoho bogo uehorovarujëjo. ¹⁹Naehu ie övo gö mine ujuohoromo ato'atovoromo ae aho'obëhe 5,000 i'imëmodoho jemë ë i vitu vituoho aegamu esöe dimino'e irijiom'o'amade höjo. Uëvareje: Esöe aho'obëhe 12 irijiom'o'amade höjo. ²⁰Ëhi uavamu uëvadeje: O naehu ie övo gö mine övo göre niö'i ato'atovoromo ae aho'obëhe 4,000 i'imëmodoho jemë ë i vitu vituoho aegamu esöe dimino'e irijiom'o'amade höjo. Uavareje: Esöe aho'obëhe övo gö mine övo göre niö'i ëhi irijiom'o'amade höjo. ²¹Irijiom'o'amade höjamu uëvadeje: Urimo nasi mu bëhi bogo gavarijoho jaruvohu'o jemë rabëni bogo avoho gevaruje höjo na diehi jië'e ae jëvajoho.

**Iesuhu nuni sisë'e a ajamamu öri ari'o ma-bisemu ma'e ma'e
garomo röhu maho ajamamu avoho ga barëjade jöhoje.**

²²Ëhi'onugoromo Iesu'o hesi ijorajo ömo'ömo'u'o ëho jaburo Bethsaida amore rovareje. Rovamu aëro nuni sisë'e ae gemu hu'irae baeromo rovareje. Barueromo Iesu ëninamiromo uavareje: Ave iaho rëhego nunoho marëjajo. ²³Marëjajamu Iesuro nuni sisë'e a hesi övore ma'enoromo amore jioromo hu'irae baeromo va'adeje. Hu'irae baeromo va'oromo ë a hesi nunoho sabëro ödivoromo övoho nunire bamëvoromo uavadeje: Na ja uherihoromo bövioho bise'oho gavanuëjo. ²⁴Gavanuëjamu ruehuro nigerohoromo garomo uavadeje: Na sisë'i gavajëjo ae jijiho'i röhu jabesi nu ano'oho ijo va'ëne jio'amo'ego. ²⁵Ëhi uëvamu ruehuro övoho nunire röhu maho bamëvadeje. Bamëvamu röhu maho uherihoromo avoho garomo bövie bise'e aho'o ma-mae ga'amadeje. ²⁶Ma-mae ga'amamu uavadeje: Nadi arue amoho vuonorö'ö va'i o öre gö öre göho va'i ma-ahorirëro jasi osaëro va'ëjo.

Iesu hu ëhi jië'e ae jiaje jö Peter-hu jövade jöhoje.

²⁷Ëhi ë'ë'ëro Iesu'o hesi ijorajo ömo'ömo'u'o va'areje. Va'oromo Caesarea Philippi amo börömo jiajinö amore amore suorovo'i iojiomareje. Örire iojiomë'i Iesuro uëvadeje: Na rahuo jëvaje jöho ae aho'obëhe diehi atoruomaje höjo. ²⁸Diehi atoruomaje höjamu uavareje: A ioro'iorohuro uvoruomaje höjo: Ja John bapataeto vaejavuonövane ahuro rovë'e javajëjo. A ioro'iorohuro uvoruomaje höjo: Ja Elijah-ro rovë'e javajëjo. A ioro'iorohuro uvoruomaje höjo: Mami gö'e jö God-aro baeromo majëhinövarijohuro röhu jero gemuëro rovë'e javajëjo. ²⁹Ëhi uavamu hegorovo Iesuro uëvadeje: Röhu jemë nasi jöho diehi ataruje höjo. Diehi ataruje höjamu Peter-ro ri'öromo uavadeje: Ja böröme namiromo ajamuijanue aho javajëjo. ³⁰Javajëjamu uëvadeje: Ejëho nadi aho huruoho majëhirëjo.

Iesuhu huë vavaeni baeromo guomoröhe jö jövadohoje.

³¹Ëhi'onugoromo Iesuro aevoromo hesi ijorajo ömo'ömoho røjëhiromu uëvadeje: God-ro ëhi bamë'ëro ëhu'ëro hesi A Maho naro vi'ehe huë vavaene bövie bise'e bae'ejöjo. Jew rajo a duvaho ömo'ömoho priest masijoho jögoru öri røjëhijarue aribövioho ëho jaburo na bijönegoruomo'ajëjo. Bijönegoruomo'iramu aëro anego'iramu guomevo'ajëjo. Guomoromo majae niö'i gemu hesi uhure i'ovoromo ri'ö'ejöjo. ³²Ëjöho Iesuro bogo subivëho'i ma-sama'e røjëhijadeje. Røjëhijamu Peter-ro Iesu rori'o hu'irae bava'oromo uavadeje: Ëhi jië'e jöho nadi jövëjo. ³³Nadi jövëjamu Iesuro huotorovoromo hesi ijorajo ömo'ömoho gëromu Peter uavadeje: Satan rori'o va'ëjo. God-hu uehorovajëhioho ja bogo ëhioho uehorovo'i ma-aehu uehorovaruëhi jero ëhi uehorovoromo ëhuni ë jöho jövanuëjo.

³⁴Ëhi uënuogoromo Iesuro hesi ijorajo ömo'ömohu'o a ioro'ioroho aho'obëhe ëhu'o uëvadeje: Ruehë uëromu rovamu uëvadeje: Ae rahuaro nasi ijore ijore jijihö'i nimë'o'ho jasi sinehu nimajoho nadi uehorovo'i uvonëjo: Iesure jöëni vi'ehe huë vavaene javoje rabe baeromo guomevë'o'ho iae hesi hö uvoromo korosi hesi i'uoho banigojiomanovoromo nasi ijoro ijoro juvonövonëjo. ³⁵Ja jasi sinohuni uehorovoromo biririvoromo ave sa'are hi'i ëhemu uehorovë'o'ho ijönöho guomo öriro va'a'anuejo. O ja nasi jöëni o nasi jö ma hesi jöëni guomë'o'ho ijönöho maro hi'a'anuejo. ³⁶Jaehu are jove sa'ae mae sisë aho'obëhe bae barë'i röhu jasi arijo'arije ijumorovë'o'ho na ja ëhuro mae javo'ajëjo. Bogajo. ³⁷Arijo'arije ijumorovë'o'ho diehi röhu maho avohorovo'iramu mae javo'ajëjo. Öre bogohöjo. ³⁸Ëhesi bëhoho ave jaruvore rarumarue aribövioho sisë ariböviëro jioruomë'ëro bogo God gemu uehorovo'i mue gö gö uehorovoruomaje höjo. Jabumë ae rahu nasi jöëni o naehu majëhijaje jö hesi jöhuni javojëgë'o'ho u'emu God-are A Maho naro maemu jië'e anera ömo'ömohu'o nasi Vavu hesi ajohu'o rue'iramu evare nani javojimoruomade ariböviohuni javojego'ajëjo.

9 ¹Ëhi uënuogoromo uëvadeje: Ave jöho na jö mae uë'ië'ajëjo. Jemë a ioro'iore ave riravarujoho bogo vuovë'e raromoromo ga'a'arujëjo God-hu börröme namiromu hesi darugehu muebejaje ajoho rue'iramu.

Iesure nu ano'ehu ajivoromo gorosovade jöhoje.

²Ëhi'oromo majae aho'obëhe övo gö mine övo göre gemu barëjamu Iesuro Peter James John ëhi söromu dahoru ëgobövire ajiomoromo jabesi sivue hahagu raromareje. Raromoromo ë ijorajoho jaburo gavareje Iesure sino haho'e gorosovoromo ³niögoho ajivo avohamu. Sa'are rarumarue aribövioho noro niöge u'o'ibejo bogo ëhioho ajivo'ibejo. Iesure niögohuro ëhi ajivamu gavareje. ⁴Ëhi ga'i gavareje a mami ae

niö'i Elijah'o Moses'o ëma jëvoromo jabu'o Iesu'o jöe atoruomamu. ⁵Jöe atamu gëgorovo Peter-ro Iesu uavadeje: Tisa no ave raromaruoho iae mae höjo. Uövuego no javu harihe niö'i gemu vae'amarëjo jani gemu Moses-ni gemu Elijah-ni gemu. ⁶Peter-hu ëhi uavade hesi bëhoho Peter James John ëho jaburo sisë maro juhuonirovë'ëro jö ma diehi jövo'iröhoho Peter dadivamu ëhuni ëhi jövadeje. ⁷Ëhi jövoromo Iesuare ijorajoho jaburo gavare suehuro Iesumë aegëhamu gagorovo hejareje sue uhure uvavamu: Ave aho nasi Harihu mabëhe höjo. Huhu jövaje jöho avoho herëjo. ⁸Ëhi uvamu hejë'i Iesuare ijorajoho jaburo ruaroho numiaroho uheriho'i gavareje Moses'o Elijah'o bogojëvo'i Iesuro gemuëro ë jabesi bëhire namijamu.

⁹Ëhi'oromo dahorure ruvebijë'i Iesuro uëvadeje: Jemëhu gavarijoho nadi aho huruoho majëhirëjo. U'emu God-are A Maho naro guomoromo ri'öjogo evaro majëhirëjo. ¹⁰Ëhi uëvamu rue ijorajoho jaburo iae ejahoromo Iesu gorosovamu gavare jöho subivëhobe va'areje. Röhu jabesi sivue atoromo uarovareje: Guomoromo ri'ö'iröhëro uövuaje jö hesi bëhoho rabe höjo.

John bapataeto vaejaje aehu rovadoho ëho Elijah-hu rovanovade jöhoje.

¹¹Ëhi uarovoromo jabumëro Iesu uavareje: Jew rajo nosi jögoru öri röjahuijarue ariböviohuro uövuarue höjo: God-are a börömoho bogo ëma rue'i hu rue'ie'iroho a mami ae Elijah God-arire va'adohuro vuonorö'ö rue'a'ajëjo. Rue'iramu God-are a börömoho ijore rue'a'ajëjo. Jögoru öri röjahuijarue aribövioho rabëni ë jöho majahuijarue höjo. ¹²Rabëni majahuijarue höjamu Iesuro uëvadeje: Io'ajo. Elijah-hu urimo rueromo bövi bise'o avoho'amo'iröhe jöho iae mae-ëjo. Röhu ave jöhu'o God-are surire jajivoromo uvë'e höjo: Aëro God-are A Maho nörö nue huodivoromo sisë vae'iramu vi'ehe huë vavaene bövie bise'e bae'a'ajëjo. Ëhi jajivë'e höjo. Ëjöhö bogo ëma jajivo'i iae mae jajivare höjo. ¹³Röhu naro ave jöho jemë uhu'e uë'ie'ajëjo. Hejëjo. Elijah iae mami'e öre avoho'i rovade höjo. Rovamu jaburo diehi nimarëhi ëhi hesi örire sisë vaeruomade höjo. Ëhi ë'iröhe jöhu'o God-are surire jajivë'e höjo.

Iesuhu Satan-are a sisë aharihu hesi dëre jiamu rarovö'öjade jöhoje.

¹⁴Ëhi uëngoromo Iesu Peter James John ëho jaburo dahorure ruvebijareje. Ruvebiromu Iesuare ijorajo ioro'ioro jabesirire rue'i gavareje ae aho'obëhe jabesi bëhire gagovoromo riravo rova'o rojomo'i Jew rajo jögoru öri röjëhijarue ariböviohuro Iesuare aribövi jabesi jöho aho'ahëmijamu. ¹⁵Ëhi jië'ëro ae aho'obëhe gavare Iesu rovamu gagorovo tiöjëvadeje. Tiöjëvamu Iesu ma-burëro bihoromo jejamiruomadeje. ¹⁶Jejamijamu Iesuro uëvadeje: Jemë rabu jöe nasi ariböviohu'oho atarujëjo. ¹⁷Atarujëjamu ae gemuëro uavadeje: Tisa na nasi harihoho

jasi örire barovode höjo. Ëhesi bëhoho Satan-are ae gemuëro hesi dëre abo hiromo hesi bitaroho tövahë'e höjo. Ëhi jië'e aru'ahoho hesirire höjo. ¹⁸Hesirire jië'ëro nasi harihu hesi simano huotovahë'iroho ijumahego jue'i sa'are behumorovaje höjo. Behumorovoromo jö'onö obohu tatogo'e rueromo ane vuogigimoromo biriri'övaje höjo. Ëhi'ajego naro jasi ijorajo ömo'ömoho uëvode höjo: Aru'aho sisëho rarovö'öhego va'ajo. Ëhi uëvamu rarovö'ö'i è'o gavaroho bogo eni jëvade höjo. ¹⁹Bogo eni jëvade höjamu Iesuro uëvadeje: Asë'e ave jaruvore raromaruje aribövioho jemë bogo ma uehorovaruje aribövie jëvajëjo. Na majae dimino'e jemë'oho hibe va'ejöjo. Majae dimino'e jemesi mu sisëho garomo ma-nunëro ga taemobe va'ejöjo. Jemesi uehoro sisëhuro na u'uvevajëjo. Ëaharihoho barovego na gavöjo. ²⁰Na gavöjamu rueho jaburo aharihoho hu'irae rovaraje. Rovamu uhure a sisëhuro Iesu garomo ma-burëro dë vövöbajo'oho ijumahamu simane sisërëromo bijöbijövoromo övo'o höru'o ajiomoromo sa'are behumorovoromo jö'onö obohu tatogo'e rueromo ubiri'ubirivadeje. ²¹Ubir'i'ubirivamu gagorovo Iesuro vavuho uavadeje: Divare aevoromo simanoho sisërëbe rovade höjo. Sisërëbe rovade höjamu uavadeje: Asisö'o jiadevare evare aevoromo ëhi jiove rovade höjo. ²²Röhu uhure a sisëhuro majae aho'obëhe ijumo avoho'i nimego simane huotovahego vënire jovore ëma ravorovaje höjo. Röhu ja eni javë'oho nosi jöëni vavaenimoromo ajamuijëjo. O bogo eni javego ehuro vuonugëjo. Vuonugëjamu Iesuro uavadeje: ²³Ja rabëni uvanuëjo: Nani nörö bogo eni höjo. Ae rahu God mae uehorovë'oho God-hu ëhi jië'e ariböviohuni bövi bise'o vae'iröhoho eni höjo. ²⁴Eni höjamu rue vavuohuro ma-darugo'o uvadeje: Iae na mabise mu mae uehorovajëjo. Ajemego na mae uehorovo avohöjo.

²⁵Ëhi uavamu heromo Iesuro gavade rue ariböviohuro aho'obëhe tutubijiohoromo ruë numë hu baba'amo'i rueruomamu gëgorovo uhure a sisëho birevoromo uavadeje: Aru'aho sisë a jabesirire abueromo bitaro tövëhoromo hia'i tugohëhanuoho naro ja uavajëjo: Höröromo va'ëjo. Ijoho bogave gemu vuonorö'ö abue'iranëjo. ²⁶Ëhi uavamu hegorovo rue uhure a sisëhuro jö'e dadovoromo aharihu hesi simanoho huotovahamu bijöbijövoromo sisë maro övo'o höru'o ajiomadeje. Sisë maro övo'o höru'o ajiomamu uhure a sisëhuro höröromo va'amu aharihoho guomo barëjë'e sinoho va'ëne raromadeje. Ëhi raromamu ae aho'obëhe uvoruomadeje: Ëiaho mami'e guomë'e höjo. ²⁷Guomë'e höjamu Iesuro aharihoho övore ma'enoromo nigemamu ri'öjadeje.

²⁸Ëhi'amu Iesuro va'o osare hijamu hesi ijorajoho jaburemu hu'o raromoromo uavareje: Diehi'oromo noehu aru'aho sisë rarovö'öjaroho bogo eni javuade höjo. ²⁹Bogo eni javuade höjamu Iesuro uëvadeje: Ëaharihu hesi dëre jiade ëhi jië'e a sisë ae gö hesi dëre jiajoho rarovö'ö'ië'iroho God-are örire ëninamijë'ohuro ehuro rarovö'ö'amo'arujëjo. Öri göho bogo'e höjo.

Iesuhu guomoröhe jö röhu maho majëhijade jöhoje.

³⁰Ëhi'onugoromo Iesu'o hesi ariböviohu'o ë sa'aho vuonugoli va'areje. Va'oromo Galilee sa'are ma-saginiëri jijjhoruomadeje aëro Iesu gajöëni. ³¹Ëhesi bëhoho huro hesi aribövioho røjëhibe juvoromo uënövadeje: God-ro ëhi bamë'ëro hesi A Maho na a jabesi övore va'oromo anego'iramu guomo'ejöjo. Guomoromo majae niö'li gemu hesi uhure ri'ö'ejöjo. ³²Jöho ëhi røjëhamu bëhoho bogo he'irögoro juhuoninëgamu bogo ua gavareje.

Di aehu a ioro'ioro iosirëmiromo böröme jiaje jöhoje.

³³Ëhi'oromo Iesumëro Capernaum amore rovareje. Rueromo osare va'o raromoromo Iesuro hesi aribövioho uëvadeje: Jemë rabu jöë öriroho atobe rovarije höjo. ³⁴Atobe rovarije höjamu jörumoraejareje ë hesi bëhoho örire rueromo atoromo uarovë'ëro: Iesuale ijorajo ömo'ömoho di aho börömoho javuajëjo. Ëhi uarovobe rovë'ëro jörumoraejareje. ³⁵Jörumoraejamu Iesuro sa'aro hiromo hesi aribövi 12-ho jaburo ruejöro uvëvamu rovareje. Rovamu uëvadeje: Ae rahu a ioro'ioro iosirëmiromo nunire nami'li uehorovë'o'oho uvonëjo: Na a ioro'ioro jabesi dejonö namijajëromo jabesi muoho vaejëhonövonëjo. ³⁶Ëhi uënuogoromo Iesuro va'o aharihoho viëhi jabesi nunire baro gurasijiomu namiromo uëvadeje: ³⁷Ae rahu aviëhi jië'e asisö'oho gemu nasi ihore rajahiromo baejë'oho ëhuro na'o rajehiromo baejevorumaje höjo. O ae rahu na rajehiromo baejevë'oho ëhuro bogo na gemu rajehi'li remö'öjamu rovode ahu'o rajahiruomaje höjo.

Ae rahu jemë'o bogo iro muorovo'e vaejë'oho jemë'o gemuore jiaje hesi jö Iesuhu jövadohoje.

³⁸Ëhi uëvamu John-ro ri'öromu uavadeje: Tisa no gavare höjo ae gemuëro jasi ihoho uvoromo aru'aho sisë a jabesi dëroho rarovö'öjëvamu. Rarovö'öjëvamu garomo röhu gavare hu bogo no'o juvaje aho jiamu gagorovo uavareje: Vuonugëjo. ³⁹Vuonugëjamu Iesuro uëvadeje: Nadi ëhi jië'oho ë'orëjo. Ae rahu nasi iho uvoromo darugo'e mu vaejë'oho bogo burëroho huotorovoromo nasi jö sisëho aho majëhi varijënoho höjo. ⁴⁰Ae rahu nosi örire bogo bijönimë'oho ë aribövioho nosi aemo'aeme jioruomajëjo. ⁴¹Röhu ave jöho na jö mae uë'lië'ajëjo. Ae rahu jemë gëromu uvë'oho: Jemë Keriso-are aribövie jëvajëromo ma-bisemu ajëmiromo enatuore jovo bojëmijë'oho jabu iae manaho ujuohoruomo'ajëjo.

God uehorovarue mu ijumëharue aribövi jabesi jöhoje.

⁴²Ae göëro asisö'onö'e jörume hiromo nasi örire mae uehorovevo'ajëjo. Ëhi'o'iramu ae göëro ë aho mu sisë røjahiromo ëhuro na mae uehorovevaje muoho ijumaho'ajëjo. Ijumahoromo i'u sisëho bae'a'ajëjo.

Mu sisë bogo rōjahijajevare evare ë mu sisë rōjahijaje a hesi sönö'ahore aëro i'u'e munë hitahiohuro tövoromo sö jovore ba'amego e'ure beva'oromo guomo'ibejajo ëho ma-jianovo'ibejajo. A'i ë mu sisë rōjahi'iröhe ë hesi i'uoho bōrōmo bëhe bae'a'ajëjo. ⁴³O jasi övehu mu sisë vaeromo God uehorovanue mu vuonugo'ië'iroho övoho tariö'önëjo. Ja öve gemu javamu ijönö va'oromo mare hijë'o'ho ëhuro mae javo'ajëjo. A'i öve niö'i javamu ijönö God-hu ramö'öjamu ravemu ravaje vënire va'ë'o'ho ëhuro sisë bëhe javo'ajëjo. ⁴⁴[Ëdirö'ore huiniohuro bogo vuovo'i a sine ma-ue'ahemu ue'ahego vënöho bogo duorohego ë dirö'ore aho vi'ehoho ma-baemu baejarue höjo.] ⁴⁵O jasi hörehu mu sisë vaeromo God uehorovanue mu vuonugo'ië'iroho höroho tariö'önëjo. Ja höre gemu javamu ijönö va'oromo mare hijë'o'ho ëhuro ja mae javo'ajëjo. A'i höre niö'i javamu ijönö God-hu ramö'öjamu vënire va'ë'o'ho ëhuro ja sisë bëhe javo'ajëjo. ⁴⁶[Ëdirö'ore huiniohuro bogo vuovo'i a sine ma-ue'ahemu ue'ahego vënöho bogo duorohego ë dirö'ore aho vi'ehoho ma-baemu baejarue höjo.] ⁴⁷O jasi nunehu mu sisë vaeromo God uehorovanue mu vuonugo'ië'iroho nunöho jahonëjo. Ja nune gemu javamu ijönö va'oromo God-are aharire hijë'o'ho ëhuro mae javo'ajëjo. A'i nune niö'i javamu God-hu ramö'öjamu vënire va'ë'o'ho ëhuro ja sisë bëhe javo'ajëjo. ⁴⁸Ëdirö'ore huiniohuro bogo vuovo'i a sine ma-ue'ahemu ue'ahego vënöho bogo duorohego ë aho vi'ehoho ma-baemu baejarue höjo.

⁴⁹Söëro ioho hu'ihego ëhuro ioho bogo sisërë'i mae jiaje höjo. Söehu i hu'ihego i bogo sisërë'i mae jiajëhi ëhi ae aho'obëhe jemë vënëro ravëvanovoromo vi'ehe bae'a'arujëjo ëhuro jemesi dë vövöbajo'o'ho bogo sisërëjëho'i ma-mae jëvoröhego. ⁵⁰Söho rihu'e mabëhe höjo. Röhu sö hesi rihu barëjë'o'ho röhu bogo maho avoho hesi höjo. Èhuni nasi rihu'e jöho ma'eno'i nadi boremi'örëjo. Nadi boremi'ö'i nadi iro muorovo'o'ho vae'i ma-huë baerovorëjo.

Vaboro'o baru'o gemuoho jëvaje jöhoje.

10 ¹Iesuro jöho ëhi majëhinugoromo ë sa'aho vuonugo'i va'adeje. Va'adoho va'o Judea sa'are va'oromo Jordan beromo ioni göre ajiomadeje. Ajiomamu gagorovo ae aho'obëhe hesi örire röhu maho ro gagovareje. Gagovamu huro urimo ë'ajëhi ëhi God-are jöe rōjëhijadeje.

²Rōjëhijamu Pharisee ariböviohuro rueromo Iesu guaro beva'ojöro uaruomadeje: Vaboro nugö'ö'amo'iröhe jögoru hesi jöho no he'i naguajëjo. Aehu vaboro nugö'öjë'o'ho ëhi jië'o'ho na mae o sisë höjo. ³Na mae o sisë höjamu Iesuro uëvadeje: Röhu Moses-hu jajivoromo bojëmade jögoroho diehi höjo. ⁴Diehi höjamu uavareje: Moses-ro jajivoromo uövuë'e höjo: Nugö'ö'i nagë'o'ho nugö'ö'irane jöho suroro jajivoromo vaboro bojamiromomo evaro nugö'önëjo. ⁵Èhi uavamu uëvadeje: Iae ëhi höjo röhu jemë hial'i biriri'e aribövie jëvobe rovë'ego ëhuni Moses-ro ë

jögoroho jemëni jajivêhade höjo. ⁶Röhu aevo'i God-hu bövi bise'o bamade majaroho bogo êhioho jio'i ë hesi jöho God-are surire êhi uvê'e höjo: God-ro aevoromo ahu'o magonahohu'o bamêvade höjo. ⁷Ëhu'ëro jiê'ëro aëro vëmu vavu'oho rêmö'ö'i vaborohu'o gemu mae hi'a'ajëjo. ⁸Vaborohu'o hi'iramu jabumë niö'i jëvadoho röhu gemu jio'a'ajëjo. Ëhi uvê'e höjo. Ëhu'ëro jiê'ëro ë ahu'o magonahohu'o bogo hahagu hahagu jio'i ma-gemu jëvo'ajëjo. ⁹God-hu mami'e gemuore havoromo muohadoho jemë ma-ae jëvaje nadi tarivorëjo.

¹⁰Ëhi uëngoromo hu'o hesi ijorajo ömo'ömo'hu'o vuonorö'ö va'o osare raromoromo ijorajoho jaburo Iesu uavareje: Vaboro nugö'ö'amarue jöho röhu maho majahuijego no hejarëjo. ¹¹Hejarëjamu Iesuro uëvadeje: Baruehu vaboro nugö'ö'i gö masuvê'oho êho goho'amarue muoho vae'a'ajëjo. Ëhuro vaboro maho ijumo'ajëjo. ¹²O vaborehu baru nugö'ö'i gö masuvê'oho êho bogo maho masu'i goho'amarue muoho vae'a'ajëjo. Ëhi uëvadeje.

Iesuhu hesi övo asisö'o inino jabesi sinore bamêhade jöhoje.

¹³Ëhi uëvê'ëro aëro asisö'oho sö ujuoho rueruomadeje Iesuro öve jabesi sinore bamêhojoro. Ujuoho rovamu gëgorovo Iesuarue ijorajo ömo'ömo'huro birëgoromo uëvareje: Asisö'oho nadi aveho sö ruehëjo. ¹⁴Ëhi birëgamu hegoro Iesuro dë vörönimamu hesi aribövioho uëvadeje: Nadi ahëvo'i uêhego rueruomajo. Ëhi jiê'e asisö'o va'ëne jörume raromê'e aribövioho God-ro böröme namiromo muebejëvego hesi ahariremu raromoruomaje höjo. ¹⁵Ave jöho na jö mae uë'iê'ajëjo. Asisö'o ininehu bogo sivu uehorovo'i God-hu muebejavuajoho mae hö uvaruêhi ae rahu bogo êhi uvê'oho ë God-are ahariroho bogo va'o raromo'aruëjo. ¹⁶Ëhi uëngoromo ë asisö'oho huohudê'amoromo övoho jabesi simanore bamêhoromo uëvadeje: God-ro huë mae bojëmi'ajëjo.

Bövi bise'o marohê'e a hesi jöhoje.

¹⁷Ëhi ë'l'ëro Iesuro ri'öromo örire va'adeje. Va'amau ae gemuëro tutuvo rueromo hesi bëhire ague aho hiromo uavadeje: Tisa ja a mae javajëjo. Na diehi'oromo ioro'ioremuoho maroho hi'ejöjo. ¹⁸Maroho hi'ejöjamu uavadeje: Jero na uevanuëjo: Ja a mae javajëjo. Iae mae höjo röhu hesi God gemu a maho höjo. ¹⁹Röhu mae hi'iranëro ue gevanuoho ja God-are jögoroho iae gavanue höjo. Nadi aho anonëjo. Nadi goho'amonëjo. Nadi vajiohoho baenëjo. Nadi sareri'e jöho aho majëhinëjo. Nadi sareri sarerioho ë'oromo vajiohu muoho vaenëjo. Jasi vëmoho vavuoho mae uehorovëvonëjo. Mae hi'irane öroho êhi höjo. ²⁰Öroho êhi höjamu uavadeje: Tisa iae mae-ëjo röhu na asisö'o'ere aevoromo jö ebe rovodoho jaruvohu'o êhi gemuoho ë'aje höjo. ²¹Ëhi uavamu hegorovo Iesuro hu garomo hesi örire dë vövöbajoe aho'o uehorovoromo uavadeje: Iae

ëhi höjo röhu mue gemu bogo vaejè'ëro javè'ëro ëhu'ëro ja bogo eni javajëjo mae hiemu hi'iranoho. Va'oromo jasi inömoho bövioho bise'oho imo'amoromo monioho baeromo inömo bogo eni jië'e aribövioho suvuorëminëjo. Ëhi ë'ë'oho bövie bise'e maho maho janioho ö'idöre jiaho'ajëjo. Ëhi'oromo rueromo nasi ijoro ijoro juvonövonëjo. ²²Ëhi uavamü hegoroü rüehuro hesi uehorovoromo uvadeje: Na bövie bise'e böromö mae jevè'ëro suvuorëmi'irodoho na bogo eni jevajëromö vavaenimoromo nu ano'e sisërëromö va'adeje.

²³Va'amü gagorovo Iesuro uherihoromo hesi ijorajo ömo'ömoho gëromö uëvadeje: Bövi bise'o marohë'e ariböviehu God-hu muebejaje öri ari'ere va'ë'oho anoji'e mae jio'a'ajëjo. ²⁴Ëhi uëvamü rue ijorajoho jabu jöe barëjëvadeje. Jöe barëjëvamü Iesuro röhu maho uëvadeje: Aganomë God-hu muebejaje ajì'e öri ari'ere va'iröhoho anoji'e mae höjo. ²⁵Mi böromö anugo gagore nugö'öjè'oho ja bogo eni javo'ajëjo. Röhu ëhi ë'ë'oho samae jianovo'i a'i bövi bise'o marohë'e ariböviehu God-hu muebejaje öri ari'ere va'iröhoho ëho anoji'e mae höjo. ²⁶Ëhi jövamü heromö tiötiovoromö uavareje: Ëhi jië'oho no diehi'oromö maroho va'ëjarëjo. No ae aho'obëhe bogo eni javuajëjo. ²⁷Bogö eni javajëjamü Iesuro ërimëhoromö uëvadeje: Io'ajo. Jemë aëro jëvè'ëro bogö eni jëvajëjo. A'i God-hu öri avohëhë'oho hu eni höjo hu mue aho'obëhe vaejè'oho eni jiajëro jië'ëro.

²⁸Ëhi uëvamü hegoroü Peter-ro ri'öromö Iesü uavadeje: Aveho gavëjo. Norö bövie bise'e nosiroho vuonugö'i jasi ijore ijore jijihë'e javuajëjo. ²⁹Jijihë'e javuajëjamü Iesuro uëvadeje: Ëho iae mae höjo. Aveho na jö mae uë'ië'ajëjo. Ae rahu javue öe ma'ine vëme vavue aboji harihu'e o sa'ae vuonugö'i nasi jöëni va'oromö nasi jö ma a majëhijë'oho ³⁰ëhi jië'e aribövioho jemë jemesi bövioho bise'oho ëho ma-bise'e vuonugarije höjo röhu avevejö'e ave sa'are bövi mae bae'a'arujëjo. Javue aho'o ö ömo'öme aho'o ma'ino ömo'öme aho'o vëmü ömo'öme aho'o aboji harihu'e aho'o sa'ae aho'o bae'a'arujëjo. Ëhi bae'a'arujëjo röhu aëro nasi jöëni huë vavaenohu'o bojëmi'iramu bae'a'arujëjo. Röhu majae ijönö jemë ma-ioro'ioremü maro raromö'arujëjo. ³¹Ëhi höjo röhu a ioro'iore aho'o nuninö jiaruoho dejönö jio'i a ioro'iore dejönö jiaruoho nuninö jioruomö'ajëjo.

**Iesuhu guomoröhe jö urimö vae niö'i majëhijadoho
ijönö röhu maho majëhijade jöhoje.**

³²Ëhi ë'ë'ëro Iesü'o hu'o va'arue ariböviohu'o ëho jaburo Jerusalem amo böromore ajiomö'i örire va'areje. Iesuro urimö va'i hesi ijorajo ömo'ömohuro uehorö böromë baebe hesi ijore va'i a ioro'ioroho aho'obëhe jaburo jabesi ijore juhuonivobe va'oruomadeje. Va'oromö Iesuro hesi ijoraje 12-ho röhu maho rori'o sö va'oromö aehu hesi örire

diehi jië'e mu vae'iröhe jöho majëhiromomo uëvadeje: ³³Aveho hehëjo. No Jerusalem amore ajiomaruëjo. Ajiö ë raromoromo God-ro hesi ëhi bamë'ëro hesi A Maho naro priest masijo jabesi övore Jew rajo jögoru öri röjëhijarue a jabesi övore va'iramu baejevo'aruëjo. Baejevoromo nasi jöho mevo garomo uvoruomo'ajëjo: Nörö sisë'e aego guomo'a'ajëjo. Guomo'a'ajëromomo na baejevoromo sa'a göre jioromo rovere aribövi jabesi övore bojëmi'iramu baejevoromo ³⁴sivegoromo sabëro ödegoromo hisuebijevoromo anego'iramu guomevo'ajëjo. Guomoromo majae niö'i gemu hesi uhure ri'ö'ejöjo.

James'o John'o masije rirarovo'i Iesu ua gavare jöhoje.

³⁵Ëhi uëvë'ëro iae Zebedee-are harihe niö'i James'o John'o rueromo Iesu uavareje: Tisa no naguajëjo noehu rabu jö ua ga'ië'aruëhi jero ëhi ë'iranego. ³⁶Ëhi uavamu uëvadeje: Naro rabe ë'ëhojoro uevarujëjo. ³⁷Rabe ë'ëhojoro uevarujëjamu uavareje: No naguajëjo jaehu jasi aji'e öri ari'ere hijë'iroho jero uövuëgo no ö'o jasi bëhire masije rirarovoromo noro göëro jasi övo manö göëro jasi övo adonö ëhi ari'iröhëro. ³⁸Ëhi uavamu uëvadeje: Iae ëhi höjo röhu jemëhu ue gevaruje jö hesi bëhoho jemë bogo gavë'e ëma uevarujëjo. Na gavajëjo ajuo'e jovo sisëhu ajuemanovo'iröhoho jioromo nasi örire jovëro rovanovo hesi jio'ëgo. Ëhi jië'e huë vavaeni bae'irarijoho na jemë'o eni jëvajëjo. ³⁹Eni jëvajëjamu uavareje: Iae no eni javuajëjo. Ëhi uavamu Iesuro uëvadeje: Iae mae höjo. Na ajuemi'iröhe jovo sisëhuro jemë'o ajuëmi'ajëjo. O nani rueröhe jovohuro jemëni rue'a'ajëjo. ⁴⁰Röhu nasi bëhire övo manö o övo adonö ari'irarije jö uë'irodoho ëho bogo nasirehu höjo. Hesi God-hu a rahumëni uvoromo nugade röhoho ë aho jaburemu nasi bëhiroho ari'a'aruëjo.

⁴¹Ëhi'amu Iesuare ijorajo ioro'ioroho 10 jaburo hejareje uvavamu: James'o John'o Iesuare bëhire böröme rirarovo'i uvare höjamu hegorovo jabesi örire dë vörönimoruomadeje. ⁴²Dë vörönimoruomamu gagorovo Iesuro hesi ijorajoho aho'obëhe uëvadeje: Ruehëromomo rovamu uëvadeje: Iae jemë'o gavarujëjo. Sa'a ioro'ioro rajëro uvoruomaje höjo: Ëa masijohuro no muebejavuarue höjo. Ëhi höjo röhu ë a masijoho jaburo jabesi aribövioho ruahö'öjëvoromo jabumëremu masije riravarue höjo. O jabesi bëhire riravaruohuro ëhi taemëvoromo jöe bojëmijarue höjo. ⁴³Sa'a ioro'ioro rajohuro ëhi ë'arue höjo. Röhu jemë'o nadi ëhioho döroho bamorovorëjo. Al'i jemesi ae gemu rahu bövie nami'i nimë'o'oho hu a ioro'ioro jemë ajëminövo'iröhe ae jio'a'ajëjo. ⁴⁴O jemesi ae gemu rahu nunire jio'i nimë'o'oho hu a ioro'ioro jemesi mu vaejëhonövo'iröhe ae jio'a'ajëjo. ⁴⁵Ëhesi bëhoho God-are A Maho na'o ae ajëmi'i ëhuni rovode höjo. Naehu rovode hesi bëhoho bogo aëro na ajëmi'irarijego rue'i al'i naro ae ajëmiromomo nasi arijo'arije bojamirovoromo guomorovoromo ëhuro ae aho'obëhe sisëhu tövëvajoho jiovo rëmö'ö'irodëni ëhuni rovode höjo.

Iesuhu Jericho amo vuonugoromo va'i nuni sisë'e a ajamade jöhoje.

⁴⁶Ëhi'oromo Iesumëro va'aroho va'o Jericho amore suorovareje. Suorovë'ëro Iesu'o hesi ijorajo ömo'ömohu'o a ioro'iorohu'o aho'obëhe ëho jaburo Jericho amoho nugoromo va'i ë'areje. Röhu Timaeus-are harihe Bartimaeus öri ionire hijë'e jiadeje. Hu nuni sisë'e aëro jië'ëro hiromomo maëni sisëni ëninëminövadeje. ⁴⁷Ëahuro öri ionire hiromomo hejade uvoruomamu: Rova'aje aho Nazareth amo raje Iesu hö uvamu hegorovo ma-darugo'o uvo'i hijadeje: David-are ujoho böröme javaje Iesu jero nani vavaenimëjo. ⁴⁸Vavaenimëjamu hegorovo ae aho'obëhe jaburo birevoromo uavareje: Jöe vuonugëjo. Jöe vuonugëjamu hejë'i röhu maho darugo ma'o uvo'i hijadeje: Hë David-are ujoho nani vavaenimëjo. ⁴⁹Ëhi uvo'i hijamu hegorovo Iesuro va'adoho vuonugo'i ë namiromomo uëvadeje: Uvohego rovajo. Rovajamu rueho jaburo ë nuni sisë'e aho uavareje: Iae mae höjo. Ri'öromomo rovëjo. Arue ahuro uvajëjo jero ruejoro. ⁵⁰Ëhi uavamu hejë'i ruehuro döre ba'amade niögohomo jaho bu'öromomo ma-burëro ri'öromomo Iesuaro va'adeje. ⁵¹Va'amamu Iesuro uavadeje: Naro diehi ajamijoro nagajëjo. Nagajëjamu rue nuni sisë'e ahuro uavadeje: Bada ajemego na nune dadovoromo uherihöjo. ⁵²Uherihöjamu Iesuro uavadeje: Iae mae höjo. Va'ëjo. Jero God mae uehorovamu ëhuro marëjavë'e höjo. Ëhi uavamu gavë'i ma-burëro uherihadeje. Uherihoromo Iesuare ijore örire va'adeje.

Iesuhu Jerusalem mabëhe rovide jöhoje.

11 ¹Iae Iesumëro va'o Jerusalem bëhire va'oromo Olives Dahorure iojioromomo Bethphage amo o Bethany amo jiajinö ë rovereje. Rueromomo Iesuro hesi ijorajoho niö'i rëmö'öromomo ²uëvadeje: Arue jemesi nuninörire amohuro va'ohëjo. Va'o hörö'i ga'a'arujëjo donkey harihe bise'ego aehu döre bogo hiromomo va'aruohomo benugë'e jio'iramamu. Benugë'e jiego jiovoromomo hu'irae ruerëjo. ³O aehu uëvë'ohomo: Jemë rabëni jiovarujë uëvë'ohomo uërëjo: Badaro ave mioho nimo'ego ëhuni jiovaruëre. Huro mu nimadohomo vaeromomo iae ma-burëro sionëro nugö'ö'ajëre.

⁴Ëhi uëvamu va'oromomo gavareje donkey harihohomo öri börömore javue gemu nami'ego ë ojanore benugë'e jiamu. Benugë'e jiamu gagorovo jiovereje. ⁵Jiovamomo gëgorovomo ë bëhire riravare ariböviohomo jaburo uëvareje: Jemë rabëni donkey harihohomo jiovarujëjo. ⁶Rabëni jiovarujëjamu Iesuhu uëvadëhi ëhi majëhijareje. Ëhi majëhijamamu rueho jaburo uëvareje: Iae mae höjo. Bava'ohëjo. ⁷Bava'ohëjamu hu'irae barueromomo jabesimo niögohomo mi dejore ruahomomo bahijamamu Iesuro ë ajio hijadeje. ⁸Hiromomo va'amamu gavë'i ae aho'obëhe a ioro'iorohuro niögohomo örire ahahobe va'i a ioro'iorohuro mure ijo rude tarivë'ëro ahahobe va'areje. ⁹Va'oromomo Iesuare nuninö va'oruomadohu'o dejonö rueruomadohu'o ma-darugo'o uvoruomomadeje:

God mabëhëjo.

Ave aho Badare ihore rovajoho mabëhëjo.

¹⁰ Nosi hije David-are sionoho baeromo böröme namiromo muebejavuo'ië'ajëjo.

No naguajëjo ë muoho mae tutuvoröhego.

God mabëhëjo.

¹¹ Ëhi rajahibe rovë'i Iesu'o Jerusalem rovareje. Iesuro Jerusalem ruenugoromo God-are amo börömore va'adeje. God-are amo börömore va'oromo bövioho bise'oho gabe juvonugoromo gavade mami'e vö'öromamu gagorovo huro hesi ijoraje 12-ho jabu'o gemu mae Bethany amore sionëro va'adeje.

Mesehu bajo bogo raejëro Iesuhu uavade jöhoje.

¹² Bethany amore va'ë'ëro nërö ri'öromo ë jioromo vuonorö'ö rovareje. Örire rueromo Iesuro hejade hömamu hejë'i ¹³ rue'i gavadeje arue riribövire mesoho hano'e namijamu. Mesoho namijamu gagorovo ë bëhire va'adeje ga'i bösoho raejë'e jiego o bogo. Va'oromo gavadeje bajoho bogojio'i mahano rudu'emu jiamu hesi raejaje majaho bogo rovë'ëro jië'ëro. ¹⁴ Hano rudu'emu jiamu gagorovo mesoho uavadeje: Ijonöho nadi bajoho raenego aho ue'aho'irarëjo. Ëhi uavamu hesi ijorajoho jaburo hejareje.

Iesuhu God-are amo börömore va'oromo ë'ade jöhoje.

¹⁵ Ëhi'oromo Iesumëro örëro ajiomoromo Jerusalem ajio suorovareje. Suorovoromo Iesuro God-are amo börömore va'adeje. Va'i gavade aëro bövie bise'e imo'amamu gëgorovo rarovö'öjëvadeje. Rarovö'öjëvoromo gavade aëro sa'a göre göre jioromo rovare aribövi jabesi ijo bajoho ujuoho'i amo börömo hesi ijo bajoho i'imëmamu gëgorovo jabesi mu maratuoho huotovö'öjëhoromo ugo imo'amarue aribövi jabesi arëtohu'o huotovö'öjëhadeje. ¹⁶ Huotovö'öromo ae aho'obëhe ahëvadeje jabuhu inömo inömo ujuohoromo God-are amo ririre örörovaruoho vuonugojöro. ¹⁷ Ëhi uënuhoromo God-are jö hesi öroho ae röjëhiromu uëvadeje: God-are surire jajivoromo uvë'e höjo: God nasi osaho aëro uvoruomo'ajëjo: Ëosa hesi bëhoho sa'ae dinö'e dinö'e raromarue ariböviehu ro God-are örire jö atarue osaho höjo. Ëhi uvë'e höjo röhu jemëro mu sisë ë'l'ëro ëhuro ave osaho vajiohu'e ariböviehu gurihirovarue juju gagoho va'ëne höjo.

¹⁸ Ëhi uëvamu priest masijohu'o Jew rajo jögoru öri röjëhijarue ariböviohu'o ëho jaburo ë jöho heromo gavare ae aho'obëhe Iesuhu röjëhijaje jöho heromo tiöruomamu gëgorovo uvareje: Nani ae aho'obëhe no ramuo'i Iesu gemu uehorovo'aruëromo juhuonivareje. Juhuonivoromo öre nahareje Iesu anego guomoröhego.

¹⁹ Ëhi'amu vö'öromamu gagorovo Iesu'o hesi ariböviohu'o Jerusalem jioromo va'areje.

Iesuhu meso hesi uhu jö huruoho majëhijade jöhoje.

²⁰Va'è'ëro sisonuvamu Iesu'o hesi ariböviohu'o örire vuonorö'ö rue'i gavareje mesoho mami'e sahori barëjë'e jiamu. ²¹Sahori barëjë'e jiamu gagorovo Peter-ro Iesuhu urimo jövade jöho uehorovoromo uavadeje: Bada arueho gavëjo. Jaehu sahorijöro uavane mesoho iae sahorijë'e höjo.

²²Sahorijë'e höjamu Iesuro uëvadeje: God mae uehorovorëjo. ²³Ave jöho na jö mae uë'ië'ajëjo. Jemë bogo uehore niö'i bae'irögoro God gemu mae uehorovoromo uvë'oho: Na uvajëhi iae ëhi jio'a'ajë uvoromo ave dahoru uavë'oho: Ri'öromo va'o jovo börömore bu'örovonë uavë'oho jemëhu uvarije muoho God-ro vaejëho'ajëjo. ²⁴Ëhuni na uëvajëjo: Rabe rabe God ua gavë'oho mae uehorovoromo uvorëjo: Iae mae-ëjo. God-ro iae bojemi'iramu bae'ejöjo. Ëhi uvë'ohuro ëhuro iae bae'a'arujëjo.

²⁵O jemë döre riravoromo God-are örire ëninami'irögoro röhu ae göëni dë vörönëgë'oho ë a hesi sisëho uehorovoromo vuonugorëjo. Ëhi ë'ë'oho ëhuro jemesi Vavue ö'idöre hijaje ahuro jemesi sisëhu'o uehorovoromo vuonugo'ajëjo. ²⁶[O jemëhu jabesi sisë bogo uehorovoromo vuonugë'oho jemesi Vavue ö'idöre hijaje aho hu'o jemesi sisëho bogo uehorovoromo vuonugo'ajëjo.]

Jew rajo a masijehu Iesu bogo ma uehorovoromo darugoho dinö'e baejane hö uavare jöhoje.

²⁷Ëhi majëhinugoromo Iesu'o hesi ariböviohu'o Jerusalem röhu maho rovarëje. Jerusalem rueromo Iesuro God-are amo börömore va'oromo ë juvadeje. Juvamu gagorovo priest masijohuro Jew rajo jögoru öri röjëhijarue ariböviohuro a duvaho ömo'ömohuro rueromo ²⁸Iesu uavareje: Jaehu God-are amo börömore hiromo mue gö gö vaejanuoho diehi jië'e daruge javoromo o raro darugoho bojamijë'ëro ëhi jië'e muoho vaejanue höjo.

²⁹Vaejanue höjamu Iesuro uëvadeje: Nasi darugo hesi jö ue gevarujoho na'o jemë jöe gemu uë gë'ië'ajëjo. Jemëhu mana uevë'oho naro jemë uë'ejöjo: Na ëhi jië'e darugohuro muoho vaejaje höjo. ³⁰John-hu bapataeto vaejavuonövadoho na God-ro o ma-aëro darugoho bojamijë'ëro ëhioho ë'onövade höjo. Uehego na hejöjo.

³¹Hejöjamu rue a masijohuro Iesu diehi mana ua'iröhe jöho jabesi mevoromo uarovareje: Noehu uavë'oho: God-ro John darugoho bojamade hö uavë'oho Iesuro uö'a'ajëjo: Ëhi jië'oho jemë rabëni John bogo ma uehorovarije höjo. ³²O noehu Iesu ua'iröhoho: Ma-aëro John uavamu ë'ade hö ua'iröhoho röhu ë jöho bogo ua'ëjarëjo. Ëhi uarovare hesi bëhoho ae aho'obëhe uvoruomadeje: John hu jö God-aro baeromo majahuinövade ae höjo. Ëhi uvoruomamu ë a masijehu ae aho'o jabesi jö aho'i jö gö Iesu ua'iröhoho juhuonivareje. Juhuonivo'i ëhuni Iesu

ua'iröhoho: Ma-aëro John uavamu ë'ade hö ua'iröhoho bijönimareje.
 33 Bijönimoromo Iesu uavareje: Jaehu uö gövuanue jö hesi bëhoho no dadivavuajëjo. Dadivavuajëjamu hegorovo Iesuro uëvadeje: Èhi jië'oho jemëhu uevarije jöho na'o bogo uë'ejöjo: Na ëhi jië'e darugohuro muoho vaejaje höjo.

**Mu ariböviehu a börömo hesi ö'i bajo mu
mueberomo sisë ë'are uhu jöhoje.**

12 ¹ Iesuro ëhi uëngoromo ë Jew rajo aribövi jabesi jö sisëho uhu'e majëhiromu uëvadeje: Iae ae gemuëro mure grape ö'oho bivo'amade höjo. Bivoromo ë muoho buore iromu rova'o rojomoromo ö'i bajo sa'ijovoröhe guahu umoromo mu javue döro vaejade höjo hesi mu ahuro ajio ë hiromu muoho atovoröhego. Muoho ëhi avohoromo gavade eni jiamu gagorovo ae uëvade höjo: Na va'ejöjo. Jemëro nasi muoho muebejehorëjo. Mueberomo ö'i bajoho raeromo mavego nasiroho bahi'i ioro'ioroho jemesi ujuohorëjo. Èhi uëngoromo ri'öromu va'o sa'a göro ë hijade höjo. ² Sa'a göro va'oromo hijuvo gavade ö'i bajo urarue majaho rovamu gagorovo mu vaejहारue aho gemu uavade höjo: Va'iranoho mu muebejarue aribövioho uënego ö'i baje gö i'imamego ujuoheho ruenëjo. Ujuoheho ruenëjamu riehuro va'ade höjo. ³ Va'o mure höröjamu gavë'i rue mu muebejarue ariböviohuro ë aho guduamoromo anoromo sihö'öjamu sionëro övemu rovide höjo. ⁴ Övemu rovamu gagorovo rue a börömhuro mu vaejहारue ae gö'o nugö'öjamu mure va'ade höjo. Va'o höröjamu gavë'i rue mu muebejarue ariböviohuro ë aho simanore anoromo hesi örire mu sisë vaejare höjo. ⁵ Èhi'amu mu arijo'ohuro mu vaejहारue ae gö'o nugö'öjamu mure va'ade höjo. Va'oromo höröjamu gavë'i mu muebejarue ariböviohuro ë aho anamu guomade höjo. Anamu guomamugo mu arijo'ohuro hesi mu vaejहारue ae gö gö nugö'öbe rovide höjo. Nugö'ö'ego va'o mure hörö'ego ioro'ioroho ijahëro hisuebi'amo'i ioro'ioroho muo'amo barënvare höjo. ⁶ Èhi'ojuvo hu'oho ae gemu jiade höjo. Èaho hesi harihu mabëhoho jiade höjo. Ijo tugoho'i mu arijo'ohuro uehorovoromo uvade höjo: Arue mu muebejarue ariböviohuro hu garomu uvo'a'aruëjo: Nöruare harihe hö uvoromo ëhuni mae uehorovo'aruëjo. Èhi uvoromo nugö'öjamu mure va'ade höjo. ⁷ Va'o höröjamu gavë'i ë mu muebejarue ariböviohuro uarovare höjo: Arue rovaje ahuro hesi vavu hesi sionoho bae hesi höjo. Èhuni ë'ego ano bamarëjo ëhuro ave muoho noro baeröhe höjo. ⁸ Èhi uarovonugoromo ë aho guduamoromo anoromo guomamu muro jiamu baeromo rori'o bu'öruomade höjo. Èhi'are höjo. ⁹ Èhi jië'oho mu arijo'ohuro diehi ë'a'ajëjo. Huro rueromo mu muebejarue aribövioho i'ue bojëmiromu muo'amo'i ë muoho ae gö bojëmi'ajëjo jaburo mueberöhego. ¹⁰⁻¹¹ Röhu ave uhu jöho God-are surire jajivoromo uvë'e höjo:

Munë javue vae'irögoro munë gemu bijönimoromo vuonugare höjo. Vuonugaroho jaruvoho ë munëhuro javuoho nigemo'ego bibivoromo mae namijajëjo.

Hesi Bada God-ro ëhi ë'ade höjo.

Ëho noro garomo uvarue höjo: God-ro mu mabëhe ë'ë'e höjo.

Ëjö God-are surire jajivamu adaharijoho jemë diehi'oromo ë hesi bëhoho bogo avoho baejarije höjo.

¹²Ëhi uëvamu hegoroovo rue Jew rajo a masijohuro garomo uvareje: Iesuro a masijoho no biraguoromo ëhuni uhu jöho jövajëjo. Jövajë uvoromo Iesu guduamo bava'ië'oromo ae aho'obëhe juhuonëmiromo vuonugo va'areje.

Iesuhu guaro berovojöro aehu tax jö ua gavarohoje.

¹³Ëhi'amu aëro Pharisee aribövioho o Herod-are aribövioho rëmö'öjareje va'oromo Iesu sareramego huro jöe sisë'i jövoromo guaro berovoröhego. ¹⁴Rëmö'öjamu va'oromo Iesu sarerisareriomiromo uavareje: Tisajo. Iae no gavaruë höjo ja a mae javego. O aho bogo juhuonëmijego. Ëhesi bëhoho jero no göromo ae böröme o bise'e javuajëromo jöe gö gö bogo röjahui'i God gemu uehorovoromo hesi örohemu mae röjahuijanue höjo. Ëhuni no jö harihe ua ga'ië'aruëjo tax jöho. Rome a börömohuro nosi sa'aho muebejego noro hu tax bojamiyarue höjo. Noehu ëhi ë'aruoho na ëhuro Jew rajo nosi jögoroho aharuë höjo o bogajo. Na no bojami'ejarejo o bogajo. ¹⁵Bogajamu Iesuro gëromo uvadeje: Arue ariböviohuro nasi örire ma-döemu mae ue ge'i a'i jabesi uhoho na ijumevo'i nimoromo majehijaruëromo uëvadeje: Jemë rabëni nasi dëho bijioho gevarujëjo ga'i na bejevego. Ajivë'e ijo baje gemu baruehego na gavöjo. ¹⁶Gavöjamu barovareje. Barovamu garomo uëvadeje: Aveho rahuare nu ano'ohu'o ihohu'o jajivë'e höjo. Jajivë'e höjamu uavareje: Rome a börömo hesi höjo. ¹⁷Rome a börömo hesi höjamu Iesuro uëvadeje: Ëhuni Rome a börömo hesiroho ëho hesi öroro bojami'i God-aroho ëho God-are öroro bojaminövorëjo. Ëhi uëvamu heromo jöe barëjvadeje.

Iesuhu guaro berovojöro vuovë'e ariböviehu ri'öruomo'iröhe jö Sadducee ariböviehu hu ua gavarohoje.

¹⁸Ëhi'amu iae Jew rajo a masijo ioro'iorohuro rovareje. Jabumë Sadducee jö uehorovarue aribövie jioruomadeje. Sadducee ariböviohuro uehorovoromo uvoruomajeje: A vuovë'oho ijönöho bogo ri'ö'amo'i ma-ioro'iore gemu vuovo'ajëjo. Ëhi uvoruomaje ariböviohuro rueromo Iesu guaro berovojöro sarerisareriomiromo uavareje: ¹⁹Tisajo. Moses-ro jögore jajivoromo uövuë'e höjo: Aboji harihu'o rumo'e a vuovego diehi ë'iröhe öroho aviëhi höjo. Aehu vaboro masuromo vaboroho aboji

harihu'oho bogo vaejè'e baruehu guomo'i vaboro nugè'oho hesi òhuro vuojiroho masuromo èhuro guomade ò hesi ihoro ujoho vaejaho'ajèjo. Moses-are jògoroho èhi hòjo. ²⁰Èhi jiè'èro iae ma-ò òmo'òmèremu ae aho'o 7 raromare hòjo. Raromoromo muriohuro magonahoho masuvade hòjo. Masuromo vaboroho aboji harihu'oho bogo vaejè'e baruoho guomade hòjo. ²¹Guomamu hesi vaboroho dorue hijamu ò gòhuro vuojiroho masuvade hòjo. Masuromo vaboroho aboji harihu'oho bogo vaejè'e baruoho guomade hòjo. Guomamu hesi vaboroho ròhu maho dorue hijamu gagorovo ò gòhuro vuojiroho masuvade hòjo. Masuromo guomade hòjo. ²²Ò òmo'òmo ioro'iorohu'o èhi gemuoho è'obe rovere hòjo. Ò òmo'òme 7 jabuhu è magonahe gemuoho masube rovaroho è magonahoho aboji harihu'oho bogo vaejè'e aho ma-vuovèvobe rovade hòjo. Vuovobe ruejuvo barèjamu ijo tugoho'ioho è magonahoho hu'o guomade hòjo. Èhi'are hòjo. ²³Èhi è'arohuni èhuni ave jòho no ua ga'iè'aruèjo. Jero uvanue hòjo: Vuovoromo ri'ò'èjarèjo. Èhuni vuovè'e ariböviehu ri'òruomoròhe majaroho è magonahoho di ahu'o hi'a'ajèjo. Barue aho'o 7 masuvè'lego uvaruèjo.

²⁴Èhi uavamu hegorovo Iesuro uèvadeje: Bogajo. God-are surire jòhu'o huhu mu vaeròhe darugohu'o jemè bogo avoho gavarujèro sisè'i uehorovoromo ue gevarujèjo. ²⁵Èhesi bèhoho vuovè'èro ri'òruomo'iròhe maja rovè'iroho vaboroho baruoho bogo masurovo'i aneraehu ò'idòre mararomaruèhi èhi raromo'aruèjo. Èhuni è magonahehu di ahu'o hi'iròhe jò ue gevarujoho bèhi rumo'e hòjo. ²⁶Èjòho jemèro uvaruje hòjo: Vuovè'e ariböviehu ri'ò'iròhe jòho sareri jòe hòjo. Èho bogo sareri jòehu jio'i jò mae hòjo. Èhesi bèhoho vuovoromo ri'ò'iròhe jòho Moses-ro God-are surire iae jajivè'e hòjo. Ijo hisu vènehu ravade jò jajivadevare evare God-hu jòvade jòho jajivoromo ave jòhu'o uvè'e hòjo: God na Abraham Isaac Jacob èhi muebejèvaje ae jevajèjo. Jemè rabèni è jò hesi bèhoho bogo avoho baejarije hòjo. ²⁷God-hu Abraham Isaac Jacob muebejèvaje jò hesi bèhoho jabumè vuovoromo bogo ioro'ioemuoho barè'i va'o raromego God-ro muebejèvaje hòjo. God bogo vuovoromo ioro'ioemu barèjè'e aribövioho muebejèvo'ibejajo. Al' hu vuovoromo va'o raromarue aribövioho iae muebejèvaje hòjo. Èhuni ae vuovoromo ioro'ioemu barèjaje hò uvarujoho èho sarerivarujèjo.

**God-hu bojamuade jòho diho bòròmoho
jiajoho aehu Iesu ua gavadohoje.**

²⁸Èhi uèvamu Jew rajo jògoru òri ròjèhijarue ae gemuèro rueromo hejade Iesu'o Sadducee ariböviohu'o jò aho'ahamirovamumu hejè'i ròhu gavade Iesuro jò mae mana majèhijamu gagorovo Iesu uavadeje: Na ave jòho ua ga'iè'ajèjo. God-hu bojamuade jògore aho'o jio'amajoho di jòhuro jò ioro'ioroho iosiramiamoromo nuniroho hòjo.

²⁹Nuniroho hōjamu Iesuro uavadeje: Nunire jō börōmoho aveho hōjo: Israel aribōviahumē ave jōho hehējo. Bada nosi God hu gemu börōmoho hōjo. ³⁰Jasi dē vōvōbajo'e aru'ahe uehore daruge aho'obēhe Bada jasi God ma-hu gemu bojaminējo. ³¹Ējōho nuniroho hōjo. Rōhu ē jō hesi bēhiroho aveho hōjo. Jaehu jasi arijo'arije rajahirovanuēhi jasi ae gemuoho ēhi rajahinējo. Jōgoru ioro'ioroho ē jō niō'ioho bogo iosirēmiromo masijoho jio'amo'i ē jō niō'ioho börōmo maho jēvajējo.

³²Börōmo maho jēvajējamu hegoroovo rue jōgoru ōri rōjēhijaje ahuro Iesu uavadeje: Tisa ja jō mae jōvanuējo. Jaehu uevanuoho: God ma-gemu jio'i god gō gō bogohōjo. ³³Noehu dē vōvōbajo'e uehore daruge aho'obēhe ma-hu gemu bojamiromo rōhu nosi arijo'arije rajahirovaruēhi nosi ae gemuoho ēhi rajahijē'oho ēho ma-mabēhe hōjo. O mi vēnire bueromo God-are ōrire bojamiijē'oho o suvuore gō gō hu bojamiijē'oho ēho ma-jianovajējo.

³⁴Ma-jianovajējamu hegoroovo Iesuro gavade rue aho simano mae uehorovoromo jōvamu gagorovo uavadeje: Jaehu God-are aharire va'o hijego huhu muebejavo'irōhoho ja bogo rori'oho javo'i iae bēhiro javajējo. Ēhi uavamu hegoroovo ae aho'obēhe jōe gō gō ua ga'iē'aroho juhuonivoromo vuonugareje.

Börōme namiromo ajamuaje a hesi jō Iesuhu rōjēhi'i uē gēvadohoje.

³⁵Vuonugamu Iesuro God-are osa börōmore hiromo jōgoroho rōjēhijadeje. Rōjēhiromo uēvadeje: Aveho hehējo. Börōme namiromo ajēmī'irōhe a hesi jōho jōvo'iē'ajējo. Jew rajo jōgoru ōri rōjēhijarue aribōviahuro uvoruomaje hōjo: Börōme namiromo ajamui'irōhe aho ma-David-are uje jio'a'ajējo. Rabēni ēhioho uvoruomaje hōjo. ³⁶God-are Aru'ahohuro jōho David-are simanore bojamamu jajivoromo uvē'e hōjo:

Bada God-ro nasi Bada uavade hōjo:

Nasi ōvo manō rojo hijego

ja'lo muorovarue aribōvioho naro ruahō'ōjēvego

hōrēro vijuvo taemo'amo'irane hōjo.

³⁷Ēhesi bēhoho börōme namiromo ajēmī'irōhe a hesi jōho David-ro jajivoromo uvē'e hōjo: Bada hōjo. Bada hō uvadoho ēhu'oho rabēni uvoruomaje hōjo: Börōme namiromo ajamui'irōhe aho ma-David-are uje hōjo. Ēhi uēvamu ae aho'obēhe huhu majēhijaje jōho heromo nimorohoruomadeje.

Jew rajo jōgoru ōri rōjēhijarue aribōviehu sareri'e mu vaejaruēhi aehu bogo ēhi ē'irōhego Iesuhu jōvadohoje.

³⁸Ēhi'amu Iesuro jōho rōjēhijuvu rōhu uēvadeje: Jemēro Jew rajo jōgoru ōri rōjēhijarue aribōvioho gē avohorējo. Ēhesi bēhoho ē aribōvioho jaburo jabesi sinohemu uehorovoromo niōgu ēgobōvie

höru'o utahè'o ho io'amoromo jijiharue ëhi jiè'e muoho nimarue höjo aëro gëromomo rajëhijöro. O imo'amaruire va'è'o ho jaburo nimarue höjo aëro uvoruomorohego: Jabumë a masijëro jijihajëromomo rajëhiromomo jejëmiruomorohego. ³⁹O God rajahijarue osare va'è'o ho o sörö i'i va'è'o ho a masijehu raromaruire ë va'o raromo'i nimarue höjo. ⁴⁰Raromo'i nimoromo magonaho doru jabesi bövioho bise'o ho ëma ujuohëharue höjo. Ujuohoromo sarerivoromo pari ëgobövie jaguvarue höjo aëro gëromomo uvojöro: Mu mae vaejaruëjo. Èhi jiè'e sareri'e muoho vaejaruego ëhuni God-ro i'u börömo mae bojëmi'ajëjo.

**Bövi bise'o rumo'e magonaho doruehu God-
ni suvuoro ba'amade jöhoje.**

⁴¹Èhi uëngoromo Iesuro God-are suvuoro bahijarue bëhire ë va'o hijadeje. Hiromomo uheriho'i gavadeje ae aho'obëhe ijo bajoho ë io'amamu. Bövi bise'o marohë'e mae jiè'e aribövie aho'obëhe jaburo rueromo ijo baje böröme ba'amoromo va'onövareje. ⁴²Èhi'amu magonaho dorue gemuëro rueromo rövë'e ijo baje niö'i ba'amëvadeje. A'i ë monioho ma-bise'e jiadeje. ⁴³Ba'amëvamu Iesuro ëho garomo hesi ijorajo ömo'ömhuro ruejöro uvëvadeje. Rovamu uëvadeje: Èbövi bise'o marohë'e jiè'e ariböviohuro ijo baje aho'o io'amo'i arue bogo eni jiè'e magonahohuro rövë'e ijo bajoho niö'i ba'amade höjo. Röhu God-ro ëhi uvajëjo: God-are suvuoro io'amare a ioro'iorohuro bisemu bisemu io'amo'i ë bogo eni jiè'e magonaho doruohuro bövi mae ba'amade höjo. Na mae uëvajëjo. ⁴⁴God-hu ëhi uehorovaje hesi bëhoho ë a ioro'iorohuro inömo marohë'e maëro jië'ëro ma-vituohemu bojami'i ë magonahohuro inömo rumo'ëro jië'ëro hesi i i'ibejade monioho aho'o bojami barëjë'e höjo.

**Aehu God-are amo börömo dadovoruomo'iröhe
jö Iesuhu majëhijadohoje.**

13 ¹Èhi'onugoromo Iesuro God-are amo börömore jioromo va'amu gavë'i hesi ijorajo ömo'öme röhu ae gemuëro Iesu uavadeje: Tisa aruëroho gavëjo. God-are javu masijo vae'amarohu'o javu masijo hesi munëhu'o ma-mabëhe jio'amajëjo. ²Èhi uavamu uavadeje: Ave munë javu masijoho na jemë gavarujëjo. Èjavuoho aho'obëhe aëro dadovoruomo'iramu munëho ahoromo sa'aro ruvebi barë nahonahovo'ajëjo.

Huë vavaeni börömo rueröhe jö Iesuhu majëhijadohoje.

³Èhi uëngoromo Iesuro va'oromo Olives Dahorure ajio hiromomo gavadeje God-are amo börömo anume jiamu. God-are amo börömo anume jiamu Peter James John Andrew ëho jaburo sivue ajio Iesu'o raromoromo uavareje: ⁴Ave jöho majahuego hejarëjo. God-are javu

masijehu rireromo'iröhego uövuanoho ëho divare jio'a'ajëjo. O no mu rabe garomo uvo'ejarëjo: Ëhi jië'e muoho aho'obëhe rue'ie'ajëjo.

⁵Rue'ie'ajëjamu uëvadeje: Gavë'iajo. Aëro sarerëmi'iramu guaro rireromëvo va'a'ajëjo. ⁶Ae aho'obëhe rueromo sarerëmiromo uë'a'aruëjo: Nöruare ihoro rovajëjo. God-hu uevë'ëro bëröme namiromo ajëmi'irode aho na jevajëjo. Ëhi uëromo ae aho'obëhe sarerëmi'iramu uvo'a'aruëjo: Mae-ëromo guaro rireromo'ajëjo. ⁷O he'irarije muorovo jö ruenövo muorovonövamu hejë'oho nadi juhuonivorëjo. Öre gö bogojië'ëro ëhi jië'e mu sisëho iae jio'a'ajëjo. Röhu sa'aho bövioho bise'oho evaroho bogo barë'i ëho hesi majae göro jio'a'ajëjo. ⁸Sa'ae göëro göhu'o muorovonövo a masijo ioro'iorohuro ioro'iorohu'o muorovonövo'aruëjo. Sa'ae dinö'e dinö'e jiajoho hijiohijiovo'amo'ajëjo. Sa'ae gö gö iruno'e bogojio'ajëjo. Ëhi jië'e huë vavaenoho rue'iramu mu sisëho bogo burëroho barë'i a'i magonahehu aevoromo raho'i hara'uajëhi ëhi aho aevoromo huë vavaene bërömohe baebe va'oruomo'ajëjo.

⁹Röhu gavë'i raromorëjo. Aëro guduamo ujuohëvo va'oromo jögoru muebejarue aribövi jabesi övore bojëmi'aruëjo. God rajahjarue osa göro göro ë hisuebijëvo'aruëjo. Gavana o sa'are a masijo gö gö jabesi nunire rëmo'iramu nasi jöëni ë riravo'arujëjo nasi jöho huruoho majëhi'i. ¹⁰Röhu God-are jö maho aëro sa'ae dinö'e dinö'e majëhibe va'o barë'ajëjo. Ëmuoho urimoho jio hesi höjo. Bövi bise'o barë'iröhe majaho ë hesi ijönö jio'a'ajëjo. ¹¹Röhu jabuhu guduamo ujuohëvo va'amu a masijo jabesi nunire riravë'oho nadi uvorëjo: Na rabu jöe majëhi'ejöromo nurunurumorëjo. Nadi ëhioho ë'i a'i a masijo jabesi nunire riravo'irarije maja rovamu evare God-hu rabu jö jemesi simanore bojëmë'oho ë jöho majëhirëjo. Ëhesi bëhoho bogo jemëhu jöho majëhi'irögoro a'i God-are Aru'ahohuro jöho simanore bojëmi'iramu jemë ë jöho majëhi'arujëjo. ¹²Röhu öhuro öho ae gö jabesi örire bojëminövo'aruëjo muo'amojöro. Vavuohuro aboji harihu'oho ëhi gemuoho ë'a'aruëjo. Aboji harihu'ohuro ri'öromo ae uë'iramu vëmu vavu'oho muo'amo'aruëjo. ¹³O jemëhu na uehorovevarujohuni ae aho'obëhe jaburo jemesi örire nue huodëgoruomo'ajëjo. Röhu ae rahu biririvoromo mae uehorovevobe va'ojuvo maja barë'iröhe maja rovë'iroho God-ro baejëvoromo manö bamëvo'ajëjo.

Mu sisë bëhe rueröhe jöhoje.

¹⁴Röhu jemë ga'a'arujëjo God-are osa ijumaje sisëhuro maehu jiaje röhore ëma nami'iramu. Ëjö Iesuhu majëhijadoho adahoromo avo'avoho gare. Amo Iesuro jö vituoho majëhiromo uëvadeje: Sisëhuro maehu jiajire ëma namijamu gavë'oho ave Judea sa'are raromaruje aribövioharo huruomoromo dahoru'ero iojioromëne. ¹⁵Ae rahu javu dönö haradare raromë'oho abueromo osare inömohe nadi va'o ujuoho'i ma-huruomoromo

va'orëne. ¹⁶O mure raromë'o ho nadi vuonorö'ö va'o niögoho ujuoho'i ma-huruomoromo va'orëne. ¹⁷Röhu ë huë vavaeni rue'iröhe majaroho dë'e magonahohu'o aboji harihu'o inino jio'amë'e magonahohu'o jabumë vaevë'o ho diehi huruomoruomo'ajëjo. ¹⁸Röhu God ua garëjo huro ajëmege ëhuro aho niohijo majaroho bogo huruomo'iröhe höjo. ¹⁹Rabëni hesi bëhoho evare majaroho huë vavaene bogo bise'o vadu'o ho rue'a'ajëjo. Ëhi jië'e huë vavaenoho urimo God-hu sa'a bövi bise'o bamadevaroho bogojiohe ruejuvo ro jaruvo majahu'o ëhi jië'e huë vavaenoho bogohöjo. O ijönöhu'o bogojio'i ë majaho gemu böromoho jio'a'ajëjo. ²⁰Ëhuë vavaeni maja ëgobövi jiajoho God bogo tarioromo bunemuoho bamo'ibejajo aho bogo biririvoromo raromo'ibejajo. A'i God-ro hesi baejëvade aribövioho uehorovëvoromo ë majaho tarioromo bunemu bamo'i uvë'e höjo.

²¹Ëhi jiamu ae göehu uëvë'o ho: Aveho ro gahëjo. O arueho va'o gahëjo. God-hu uavë'ëro böromë namiromo ajamui'iröhe aho aviae o aruae hö uëvë'o ho nadi maho uehorovorëjo. ²²Ëhesi bëhoho rabëniajo. Ae aho'obëhe rueromo sarerëmiromo uëbe va'a'aruëjo: God-hu uevë'ëro böromë namiromo ajëmi'irode aho jevajëjo o jö God-aro baeromo majëhijaje ae jevajëjo. Sarerëmiromo ëhi majëhiromo bogo gavarue mu masijoho vaenövo'aruëjo eni jëvego God-hu søjëvade aribövioho sarerëmege rireromo'iröhego. ²³Röhu jemëro avoho mueberovorëjo. Ijonö jioröhe jöho na urimo majëhijë'e jevajëjo. Ëhuni sareri'e jöho nadi maho uehorovorëjo.

God-are A Maehu rueröhe jöhoje.

²⁴Röhu ë huë vavaeni majaho barë'iramu evare maja nunoho ramoramovoromo manaeroho duorohoromo ²⁵jijoho sisërë'amoromo ö'idöre inömoho aho'o arua anumiae va'o'amo'ajëjo. ²⁶Ëhi'o'iramu sa'are raromarue ariböviohuro ae aho'obëhe ga'a'aruëjo God-are A Maho naro darugo'o aji'o böromö mae baeromo suere ruvebi'iramu. ²⁷Ruvebiromo nasi aneraho rëmö'ö'iramu ro God-hu søjëvade aribövioho gagovëvo'aruëjo. Arua anumiae sa'ae dinö'e dinö'e maja rojomajire beva'ajire jioruomajoho gagovëvo'aruëjo.

Mesehu gumutivego Jew rajo jabesi vama maja dunovaje uhu jöhoje.

²⁸Röhu meso hesi uhu jöho heromo bëhoho avoho uehorovorëjo. Gavaruje mesoho gumutivoromo rahego garomo evare jemë uvaruje höjo: Jew rajo nosi vama majaho iae dunovajëjo. ²⁹Ëhesi bëhoho jemë ga'irarije naehu uëvodëhi mue gö gö rovamu gavë'iroho uvorëjo: Ëmajaho iae rovajëjo. ³⁰Ave jöho na jö mae uë'ië'ajëjo. Ave jaruvore raromaruje aribövioho jemë bogo vuovo barëjë'iro evare naehu uëvaje mue aho'obëhe rue'a'ajëjo. ³¹Ö'idöe sa'ae bövie bise'e barë'i nasi jöho gemu bogo barë'ajëjo.

Iesuhu vuonorö'ö rueröhe maja no bogo gavarue jöhoje.

³²Röhu ë majaho divare jio'iröhoho aho bogo gavaruejo. Ö'idöre raromarue anerahu'o Harihoho na'o bogo ga'li hesi Vavuohuro gemuëro gavajëjo. ³³Avoho mueberovorëjo. Gavë'iajo. Jemë'o ë majaho bogo gavarujëjo. ³⁴Ëhesi jöho uhu'e majëhi'ie'ajëjo avoho he'irarijeko. Ae gemuëro öre gö va'ie'ajëjo. Amore jioromo va'ie'iroho hesi mu vaejharue aribövioho ae gö gö mue gö gö bojëmibe va'a'ajëjo jaburo simane vaeromo ë muoho muebejaho'iröhego. Bojëmibe va'oromo hesi osa ojo muebejaje aho ua'a'ajëjo: Ojoho avo'avoho muebenëjo. Osa arijo'ohuro ëhi ë'a'ajëjo. ³⁵Ëhesi bëhoho na ë osa arijo'oho va'ëne jevajëjo. Na divare vuonorö'ö rue'irodoho jemë bogo gavarujëjo. Nani vö'ö'e o vahi riri'e o sisonuvo'i titimo'iramu o sisonuvo'iramu rue'ejöjo. Jemë bogo gavarujëjo. Ëhuni muoho avo'avoho mueberëjo. ³⁶O bogo nuni jioromo mu avoho muebejë'oho nani na ma-majioho rue'i ga'ejöjo jemë momorö'ö uro'amë'e jëvo'iramu. ³⁷Na jemë uëvajëhi ae aho'obëhe ëhi gemuoho uëvajëjo: Nune jioromo muoho avo'avoho mueberëjo.

Jew rajo a masijehu Iesu ano'i jö mevare jöhoje.

14 ¹Iae God-hu Vörö Tugohade Sörö o I Dë Huaje Oso Rumu'e Sörö jiamëhi i'iröhoho jio'i röhu jaruvëhi priest masijohu'o Jew rajo jögoru öri röjëhijarue ariböviohu'o ëho jaburo öre nahareje Iesu saginiëri guduamoromo ano'iröhëro. ²Öre nahoromo uarovareje: Sörö majaroho bogo guduamo'ejarëjo aëro göromo no'o muorovojëni.

Magonahe gemuehu ridi'e jovehu Iesure simanore otehodivade jöhoje.

³Ëhi'amu Iesuro Bethany amore rueromo sino jomo'e ae Simon-are osare ro hiromo ie ijadeje. Ie ijamu gagorovo magonahe gemuëro munë huono mabëhe baeromo rovadeje. Ëhuono gagore ridi'e osoho jië'e jiadeje. Osoho bogo jovo'oho buarohë'e ma-oso maemu jiadeje. Oso ihoho nard jiadeje. Röhu hesi manaho bogo bise'o vadu'oho jiadeje. Magonahohuro ë munë gagore jiaje osoho barueromo munëho hahovoromo Iesure simanore otehadeje. ⁴Simanore otehamu gagorovo ae göëro göëro dë vörönëgamu jö sisë atoromo uarovareje: Ëmagonahoho rabëni osoho ëma otehö'öjajëjo. ⁵Aro imo'ibejarëjo 300 kina iosiramijë'e manaho bövi mae bae'ibejarëjo. Ëmanaho baeromo bövi bise'o rumu'e aribövioho suvuorëmi'ibejarëjo. Ëhi jië'oho iae mae jio'ibejajo. Röhu huro ëma otehö'öjade höjo. Ëhi uarovoromo magonahoho birevareje.

⁶Birevamu hegorovo Iesuro uëvadeje: Ëmagonaho birevarujoho vuonugohëjo. Jemë rabëni magonahoho huë vavaenoho bojamijarujëjo. Huro na mabëhe avohevë'e höjo. ⁷Bövi bise'o rumu'e ariböviohuro jemë'o raromobe jijihö'aruëjo. Jemesi nimoromo jabumë ajëmijë'oho iae

jemë eni jëvaje höjo. A'i naro jemë'o'oho bogo hibe juvo'ejöjo. Ijonö ëhi avohevo'irarijoho bogo eni jëvo'ajëjo. ⁸Ëmagonahohuro rabe eni jiadoho ëho nasi örire mae avohevade höjo. Mae avohevoromo oso nasi sinore otehade hesi bëhoho nasi sinoho avohehade höjo ëhuro nasi sinoho mae jevego aëro hure bamevoruomoröhego. ⁹Ave jöho na jö mae uë'ië'ajëjo. Sa'ae dinö'e dinö'e aehu nasi jö ma majëhibe jijihë'iroho ë magonahehu ë'ade jöhu'o majëhibe jijih'o'aruëjo aëro hu mae uehorovoruumoröhego.

Judas-hu Iesuni Jew rajo a masijo hiruëmade jöhoje.

¹⁰Ëhi'amu Iesuare ijoraje 12 röhu gemuëro Judas Iscariot-ro va'oromo priest masijoho uëvadeje: Jemë nëgë'o'oho na Iesu jemesi övore bojëmi'ejöjo. ¹¹Bojëmi'ejöjamu hegorovo nimorohoromo uavareje: Iae mae höjo. Ëhi jië'o'oho no ijo baje mana bojami'ejarëjo. Ëhi uavamu hegorovo Judas-ro öre nahadeje Iesu jabesi övore bojëmi'iröhëro.

God-hu Vörö Tugohade Sörö Iesumëhu ijare jöhoje.

¹²I Dë Huaje Oso Rumu'e I ibe va'iröhe majaho aevoromo rovadeje. Aevoromo rovaje majaho rue'lego Jew rajëro sheep harihoho muo'amonövareje God-hu Vörö Tugohade Söröho i'iro. Amo ë majaho rovamu gagorovo Iesuare ijorajoho jaburo Iesu uavareje: Ja nagajoho no dinö'e va'oromo söröho avohaho'ejarëjo.

¹³Avoho'ejarëjamu Iesuro hesi ijorajoho niö'i uëvadeje: Jerusalem amo börömoromo va'orëjo. Va'i ga'a'arujëjo aëro jovo'e ramaho simanëro baeromo ro birohëvo'iramu. ¹⁴Ro birohëvego va'oromo ga'irarije hu di osare rumo va'lego gagorovo jemë'o ë osaro va'oromo osa arijo'oho uarëjo: Tisahuro uvade höjo: Osaho dinö'e höjo naehu nasi ijorajoho jabu'o gemu mae sörö i'irodoho. Ëhi uarëjo. ¹⁵Ëhi ua'iramu osa arijo'ohuro jemë hu'irajëvoromo vuahure ajiomoromo döre osa börömo'ohö röjëhi'a'ajëjo. Röjëhi'iramu ga'a'arujëjo maratue bövie bise'e eni avohoromo bahijë'e jio'iramu. Ëhi jiamu gavë'iroho ë dirö'oro söröho avohorëjo jemë'o no'o ë i'iröhe.

¹⁶Ëhi uëvamu rue ae niö'iohuro ri'öromomo Jerusalem va'areje. Va'oromo gavare Iesuhu uëvadëhi bövioho bise'oho ëhi jiamu gagorovo söröho avohareje.

¹⁷Ëhi'amu vahiromadeje. Vahiromamu gagorovo Iesuro hesi ijoraje 12-ho jabu'o gemu mae rovadeje. ¹⁸Rueromo ioho ijë'i Iesuro uëvadeje: Ave jöho na jö mae uë'ië'ajëjo. Jemë ae gemuëro na bijönegarue aribövi jabesi övore bojëmi'anuejo. Ëaho ja aviae na'o ie ijanuejo. ¹⁹Ie ijanuejamu hegorovo jaburo uehore gö gö baeromo ae gemuëro gemuëro uavareje: Na bogo ëhioho ë'ejöjo. Na na mae uavajëjo. ²⁰Mae uavajëjamu hegorovo uëvadeje: Ae aho'obëhe 12 röhu gemu naehu i hevöre ba'amo'ego hu'o gemuore ba'amaje ahuro ë mu sisëho vae'a'ajëjo. ²¹God-are surire

jajivarēhi hesi A Maho na ēhi guomevo'ajējo. Rōhu na bijōnegarue aribōvi jabesi ōvore bojēm'i'rōhe aho vaevē'o'ho sisērē'ajējo. Ēaho bogo raho'ibejajo ēhuro mae jio'ibejajo.

Sino'o kō'o aevoromo ijare jōhoje.

²²Ēhi uēnugoromo ioho ue'ahoromo Iesuro ioho baeromo God mae uanugoromo ato'atovoromo hesi aribōvioho suvuorēmiromomo uēvadeje: Baehējo. Aveho nasi sine hōjo. ²³Ēhi'onugoromo enatuore jovoho baeromo God mae uanugoromo bojēmadeje. Bojēmamu ae aho'obēhe ē jovoho ibe rova'areje. ²⁴Ibe rova'amu Iesuro uēvadeje: Aveho nasi kōe hōjo. Ae aho'o jemesi jōēni kōho rovevoromo guomevo'ajējo. Guomevo'iramu ēhuro God-hu jemē muebejēvo'irōhe jōgoroho marē'ajējo. ²⁵Rōhu ave jōho na jō mae uē'iē'ajējo. Na ijoho ō'i bajo jovoho bogo i'ejōjo hujeji ēho majaho rovego evare na God-hu muebejaje ōri ari'ere hiromomo ō'i bajo jovo i'oho i'irodēni. ²⁶Ēhi uēnugoromo God rajahjarue jōho ioruomoromo suorovo va'oromo Olives Dahorure iojio mareje.

Peter-hu Iesu gavaje jō a subivēhorōhe jō Iesuhu majahijadohoje.

²⁷Olives Dahorure iojio moromo Iesuro hesi aribōvioho uēvadeje: Jemē ae aho'obēhe nasi ōrire mae uehorovevarujoho vuonugo'i remo va'a'arujējo. Ēhesi bēhoho God-are surire jōho jajivoromo uvē'e hōjo: Sheep muebe'amaje aho God naro ano'ejōjo. Ano'iramu huhu muebe'amade sheep-oho jaburo arua anumiaē va'o'amo'ajējo. God-are jō jiajēhi ēhi remo va'a'arujējo. ²⁸Remo va'iramu guomoromo ri'onugoromo naro urimo Galilee va'ejōjo. Jemē ijore ō'a'arujējo. ²⁹Ēhi uēvamu Peter-ro ri'ōromomo uavadeje: Nani a ioro'ioroho jasi ōrire uehorovaruocho vuonugo'i ramo va'a'aruējo rōhu na bogo ēhioho ē'ejōjo. ³⁰Bogo ēhioho ē'ejōjamu Iesuro Peter uavadeje: Ēhi uevanuējo rōhu ave jōho na jō mae ua'iē'ajējo. Jaruvo vahire kōkōrōkoko bogo urimoho vae niō'i uvē'e jero urimo vae niō'i gemu ae uē'a'anuējo: Na Iesu bogo gavaje hōjo. ³¹Ēhi uē'a'anuējamu hegorovo Peter-ro ma-darugo'o uavadeje: O na bogo ēhioho ē'ejōjo. Aehu anegamu ja'o gemuore guomo'iē'iroho na bogo ēhioho majēhi'ejōjo. Bogo majēhi'ejōjamu Iesuare aribōvi ioro'ioroho aho'o jabu'o ēhi gemuoho Iesu uaruomadeje.

Iesuhu Gethsemane sa'are hiromomo God-are ōrire ēninamijade jōhoje.

³²Ēhi uanugoromo Iesu'o hesi aribōviohu'o va'oromo ōri ari'o ihe Gethsemane rovereje. Rueromo Iesuro uēvadeje: Avehuro raromohogo na aruere va'oromo God-are ōrire jōe jōvōjo. ³³Ēhi uēnugoromo Peter James John ēhi sō ujuoho va'oromo hesi dē vōvōbajo'o uhure huē vavaene aho'o rovamu sisē maro nurunurumadeje. ³⁴Nurunurumoromo uēvadeje: Na sisē maro huē vavaene baejevajējo. Ēhuro guomevo hesi hōjo. Ēhuni

nadi momorö'ö'i ma-nune jioromo na'o gemuoro avoho mueberovë'e raromohëjo.

³⁵Ëhi uëngoromo rori'o ëgo'o va'oromo sa'are behumoromo God ëninamijadeje ëhuro eni jiego vi'ehoho bogo bae'iröhëni. ³⁶Ëninamiromo uavadeje: Apo mue aho'o vae'irano ho ja eni javajëjo. Ëhuni i'ue huë vavaene nasi örire rovajoho ahego na bogo bae'iröjo. Röhu naehu nimajoho nadi ë'i jaehu nimanuëhi ëhi ë'onëjo.

³⁷Ëhi ëninaminugoromo vuonorö'ö rueromo gavade hesi ae niö'i gemu momorö'öjamu gëgorovo Peter uavadeje: Simon-ajo. Rabëni niavanuëjo. Majae ma-bunemu nune jioromo mueberovë'e hi'irano ho ja diehi'oromo bogo eni javajëjo. ³⁸Jemëro nune jioromo mueberomo ëninamihego God-ro ajëmego Satan-ro bogo dinëmego ëhuro bogo bejëvo'irajo. Jemesi aru'ahoho mu mae vae'i nimo'i jemesi sino haho'oho u'uhë'e höjo.

³⁹Ëhi uëngoromo röhu maho va'oromo urimo ëninamiromo uavade jöe gemuoho ëninamijadeje. ⁴⁰Ëninaminugoromo vuonorö'ö rueromo gavadeje jabumë nunëhimo'amo'ego momorö'öjamu. Rueho jaburo momorö'öjë'ëro ri'öromo Iesuare örire jö mana ua'iröhoho dadivëvadeje.

⁴¹Dadivëvamu Iesuro urimë'i vae niö'i va'oromo ëninamijado ho röhu maho va'oromo ëninamijadeje. Ëninaminugoromo rueromo uëvadeje: Jemë diehi'oromo ma-momorö'öemu momorö'öjarujëjo. Iae mino'ëjo. Iae barëjajëjo. Majaho mami'e rovë'e höjo. Aëro God-are A Maho na bijönegarue aribövi jabesi övore bojëmi'ië'ajëjo. ⁴²Ri'öromo go va'öhego va'arëjo. Gahëjo. Na bijönegarue aribövi jabesi övore bojëmi'iröhe aho rovajëjo.

Iesu guduamare jöhoje.

⁴³Ëhi uëvamu gavë'i Judas rovadeje. Iesuare ijoraje aho'obëhe 12 röhu Judas hu'o jabesi ae gemuoho jiadeje. Judas rovamu ae aho'obëhe siravae kepatae ujuohoromo hu'o rueruomadeje priest masijohu'o Jew rajo jögoru öri röjëhijarue ariböviohu'o a duvaho ioro'iorohu'o ëho jaburo rëmö'öjë'ëro. ⁴⁴Röhu urimë'i ë sareri'e aho Judas-ro ë aribövioho uëvadeje: Ga'irarije naro di aho dudöhamu gavë'oho uvorëjo: Iae Iesu höromo guduamoromo hu'iraeromo avoho muebebe va'orëjo.

⁴⁵Judas-ro ëhi uëvë'ëro huro rueromo ma-burëro ro Iesu jejamiromo Bada uavë'i dudöhadeje. ⁴⁶Dudöhamu gavë'i ë ariböviohuro Iesu guduamareje. ⁴⁷Guduamamu ae gemu Iesuare bëhire namijadohuro hesi kaejöho jijöromo priest börömo hesi mu vaejaje aho anoromo hia'oho tariö'öjahadeje.

⁴⁸Ëhi'amu Iesuro ë rueruomade aribövioho uëvadeje: Aveho na bogo vajiohu'e anano'e aehu jevajëjo. Jemë rabëni siravaho kepataho ujuohoromo guduamevo'i rovarujëjo. ⁴⁹Mami'e majae aho'o naehu God-are amo börömore hiromo God-are jö hesi öri a röjëhinövodoho jemë evaroho

bogo guduamevarije höjo. Röhu jemëhu vaejaruje muoho ë hesi jö God-are surire jajivarëhi muoho ëhi jioröhego ëhuni ave muoho rov'e höjo. ⁵⁰Ëhi uëvamu hesi ijoraje aho'obëhe hu nugo'i huruomoromo va'areje.

⁵¹Va'amu a i'e gemuëro niöge hane gemu ruoh'e Iesuare ijore va'adeje. Iesuare ijore va'amu aëro guduamo'ia'amu ⁵²niögohö jaho bu'önugoromo dë'ahobatëremu ju'ebiromo va'adeje.

Iesu Jew rajo a masijo jabesi nunire namijade jöhoje.

⁵³Ëhi'amu Iesu hu'irae rueromo priest börömo hesi osare rovaraje. Ëosare priest masijoho a duvaho ömo'ömohö jögoru öri röjëhijarue aribövioho ë aribövioho aho'obëhe jaburo ë gemuoro gagovareje.

⁵⁴Iesu priest börömo hesi osare barovamu Peter-ro arue riribövire Iesu rihimoromo priest börömo hesi osare rovadeje. Rueromo osare rumo va'oromo abo osa ririre ruë numë javue vae'i riroho ma-va'oraho nugarire ë va'oromo priest hesi mu vaeruomaje ariböviohu'o gemuore hiromo vënoho jurovadeje. ⁵⁵Ëhi'amu priest masijohu'o a masijo ioro'iorohu'o ae nahareje jaburo huruoho majëhiromo uëröhego: Iesuro ëhi jië'e mu sisëho vaejamu gavare höjeho heromo Iesu anego guomoröhego. Nahareje röhu jö sisëho bogo birohareje. ⁵⁶Ae aho'o sarerëmiromo Iesuare jö sisëho majëhiromo ae göëro göëro jöe gö gö majëhijareje.

⁵⁷Ae göëro göëro jöe gö gö majëhijuvo a ioro'iorëro ri'öromo sarerëmiromo Iesuare jö sisëho huruoho majëhiromo uëvareje: ⁵⁸Ëahuro ëhi uvavohijajo: Ave God-are javu börömo naro dadovo'ejöjo. Dadovoromo majae niö'i gemu hesi uhure javu i'oho vae'ejöjo. Urimore javuoho aëro övëro vaejare höjo. A'i ijore javuoho ëho bogo övëhu vaejë'oho jio'a'ajëjo. Ëhi uvade höjo. ⁵⁹Jöho ëhi majëhijareje röhu jabu'o jöe bogo gemuoho majëhi'i ae göëro göëro jöe gö gö majëhijareje.

⁶⁰Jöe gö gö majëhijamu hegorovo priest börömo huro ri'öromo ae aho'obëhe jabesi nuninö va'o namiromo Iesu uavadeje: Na ja jö mana uö'iranohö bogojavajëjo. Aehu jasi jö sisë majahuijaruoho na ëho mae o sarere höjo. ⁶¹Mae o sarere höjamu Iesuro jöho bogo mana ua'i majörume namijadeje. Jörume namijamu priest börömo huro röhu maho jöe gö bu'öromo bijioho garomo uavadeje: Böröme namiromo ajamuijanue aho na ja javajëjo. Na ja noehu rajahijarue A hesi Harihohö javajëjo. ⁶²Javajëjamu uavadeje: Iae na ë aho jevajëjo. Röhu u'emu jemëro ge'a'arujëjo God-are A Maho naro darugo eni jië'e A hesi övo manö hi'iramu. Ö'idöre jio'amaje suehu'o gemu mae ruvebi'iramu. ⁶³Ëhi uavamu hegorovo rue priest börömo huro hesi niögohö dadovoromo uëvadeje: Iae eni jië'e höjo. A göho rabëni rueromo hesi jöho huruoho majahuijöräjo. Iae no eni hejë'e javuajëjo. ⁶⁴God-are iho ijumajohö jemë'ö iae hejarujëjo. Ëhuni jemë diehi uehorovarujëjo. Diehi uehorovarujëjamu uavareje: Jö sareri'e aego ano'iramu guomo'a'ajëjo.

⁶⁵ Ĕhi uanugoromo a ioro'iorĕro ri'ōromo Iesu sabĕro ōdivoromo nunoho tugohahoromo ōvo mugō mugōĕro anareje. Anoromo sivoromo uavareje: Na jō God-aro baeromo majĕhijaje ae jevajĕ ōvuanue javaje ĕhuni anagare aribōvi jabesi ihoho huruoho majahuijego hejarĕjo. Ĕhi uavamu Iesu atovarue aribōviohuro Iesu baeromo sisĕ maro ano'i arijareje.

Peter-hu Iesu gavaje jō a subivĕhade jōhoje.

⁶⁶ Ĕhi'amu Peter-ro anume aehu raromaruire ĕ hijadeje. Hijamu priest bōrōmo mu ajamijarue magonahoho rōhu gemuĕro rovadeje. ⁶⁷Rueromo gavade Peter hiromu vĕne jurovamu gagorovo ĕrimahoromo uavadeje: Ja'o Nazareth amo rajo ae Iesu'o gemu mae javade hōjo. ⁶⁸Javade hōjamu Peter-ro magonahoho sareramiromo uavadeje: Jaehu jōvanue jō hesi bĕhoho na bogo garomo bogo hejajĕjo. Ĕhi uanugoromo ojonō va'o namijadeje. [Namijamu kōkōrōke uvadeje.]

⁶⁹ Amo Peter-ro ĕhi namijamu gagorovo priest bōrōmo mu ajamijaje magonahohuro Peter garomo hesi bĕhire riravarue aribōvioho uĕvadeje: Ĕaho Iesuare aribōvi jabesi ae gemuoho hōjo. ⁷⁰Iesuare aribōvi jabesi ae gemuoho hōjamu Peter-ro rōhu maho sareramiromo uavadeje: Na bogajo.

Ĕhi uavadoho ririvanovamu bĕhire riravarojo jaburo Peter uavareje: Iae mae-ĕjo. Iesuare aribōvi jabesi ae gemuoho javajĕjo. Ja'o hu'o Galilee sa'a raje jĕvĕ'ego ĕhuni uavaruĕjo. ⁷¹Uavaruĕjamu Peter-ro uĕvadeje: Na jemĕ sarerĕmijĕ'o'oho i'ue baejōĕni ĕhuni na jō mae uĕvajĕjo. Jemĕhu uevaruje aho na bogo gavaje hōjo. ⁷²Bogo gavaje hōjamu gavĕ'i kōkōrōko urimo vae gemu uvadoho rōhu maho uvadeje. Uvamu hegoro Peter-ro uehorovoromo uvadeje: O mami'e Iesuro uevade hōjo: Kōkōrōkoho bogo urimoho vae niō'i uvĕ'e jero urimo vae niō'i gemu ae uĕ'a'anuĕjo: Na Iesu bogo gavaje hōjo. Ĕhi uehorovoromo sisĕ maro nivadeje.

Iesu Pilate-are nunire namijade jōhoje.

15 ¹Iae sisonuvo'ia'amu gagorovo priest masijohuro a duvaho ōmo'ōmohuro Jew rajo jōgoru ōri rōjĕhijarue aribōviohuro jō mevarue a masijo ioro'iorohuro ĕho jaburo gemuore gagovoromo jōe mevoromo uvoruomadeje: No Iesuare ōrire ĕhi ĕhi ĕ'ejarĕjo. Ĕhi mevoromo eni jiamu gagorovo Iesu tōvoromo bava'oromo Pilate-are ōvore bamareje. ²Bamamu Pilate-ro Iesu uavadeje: Na ja Jew rajo jabesi a bōrōmoho javajĕjo. Javajĕjamu Iesuro uavadeje: Ĕjōho jero jasi jōvanuĕjo.

³ Ĕhi uavamu priest masijohuro Pilate sareramiromo Iesuare jō sisĕho aho'obĕhe huruoho majahijareje. ⁴Majahijamu Pilate-ro Iesu rōhu maho jōe ua garomo uavadeje: Jasi jō sisĕ aho'obĕhe majehijaruoho ja hejanuĕjo. Na ja jō mana majĕhi'iranoho bogojavajĕjo. ⁵Bogojavajĕjamu Iesu jōho bogo mana majĕhamu Pilate-ro uvadeje: Diehi'oromo jōho bogo jōvajĕromo tiōjadeje.

Iesu anego guomojōro Pilate-hu uēvade jōhoje.

⁶Rōhu God-hu Vōrō Tugohade Sōrō maja rov'iroho savoji gagore raromarue aribōvioho di aho jiovo nugō'ōjōro aehu uvoruomē'oho Pilate-ro ē aho jiovo nugō'onōvadeje. ⁷Rōhu ae gemu hesi ihe Barabbas savoji gagore hijadeje. Urimē'i sa'are a masijohu'o muorovare majaho jiamu ae aho'o sa'are a masijohu'o muorovoromo ae muo'amareje. Ae muo'amē'ero savoji gagore raromareje. Rōhu ae gemu Barabbas jiadeje. ⁸Barabbas savoji gagore hijamu amonō gagovoromo riravare aribōvioho ae aho'obēhe jaburo rueromo Pilate uavareje: Savoji gagore raromaruoho noehu uavego jiovo nugō'ōjahuanuēhi ēhi ē'onējo. ⁹⁻¹⁰Ēhi ē'onējamu Pilate-ro gēromo uvadeje: Iesuare ihoho bövie jiē'ego priest masijohuro dē vōrōnēgamu nasi övore bojemijare hō uvoromo uēvadeje: Na jemē nēgajējo naro Jew rajo jemesi a bōrōmoho jiovo nugō'ōjōro.

¹¹Ēhi uēvamu priest masijohuro ae aho'obēhe biririvoromo dinēmijamu hegorovo jaburo uvoruomadeje: Iesu vuonugo'i Barabbas jiovo nugō'ōjējo. ¹²Ēhi uvoruomamu hegorovo Pilate-ro uēvadeje: Ēhi jiē'oho jemēhu uvarujoho: Jew rajo nosi a bōrōme hō uvaruje ē aho na diehi'o'ejōjo. ¹³Diehi'o'ejōjamu uvoruomadeje: Korosioro anego guomajo. ¹⁴Guomajamu Pilate-ro uēvadeje: Rabēniajo. Diehi jiē'e mu sisē vaejē'e hōjo. Vaejē'e hōjamu ma-darugo ma'e uvo'i arijareje: Korosioro anego guomajo. ¹⁵Guomajamu hegorovo Pilate-ro ē aribōvioho aho'obēhe sanuēmi'i nimamu Barabbas jiovo nugō'ōjadeje. Barabbas jiovo nugō'ō'i Iesu hisuebijōro uēnugoromo uēvadeje: Ave aho bava'oromo korosioro anohego guomajo.

Muorovo aribōviehu Iesu sivare jōhoje.

¹⁶Ēhi uēvamu rue muorovo aribōviohuro Iesu hu'irae bava'oromo gavanare osa bōrōmore va'areje. Osa bōrōmo hesi ihoho praetorium uvonōvareje. Va'oromo jabesi muorovo aribōviohuni jōe nugō'ōromo uēvareje: Jemē aho'o avehuro ro gagovohējamugo ro gagovareje. ¹⁷Gagovoromo Iesu sivo'irōgoro sa'are a masijehu kavuē'e niōgu ēgo io'amoromo mu vaejarue ēhi jiē'e niōgoho Iesu ba'amahareje. Ba'amahoromo a masijehu bosō didi'arue ēhi jiē'e bosōho Iesuare simanore didi'ahareje. Rōhu bogo inōmo maho baeromo bosōho avohaho'i bibē'e ijo hisuoho ujuohoromo huoromo simanore ba'amahareje. ¹⁸Ēhi'onugoromo sivoromo jejamiromo uavareje: Jew rajo jabesi bōrōmoho vaevē'e hijanuējo. ¹⁹Vaevē'e hijanuēromo ijahēro simanore anoromo sabēro ödivoromo ēma sarere ague aho raromoromo rajahijareje. ²⁰Ēhi sivoruomoromo niōgu ēgoho jijōvaho'i hesi niōgu maho io'amahoromo osare jioromo hu'irae bava'areje korosire ano taemo'i.

Iesu korosire ano taemare jöhoje.

²¹ Bava'oromo örire va'ihö gavareje ae gemu hesi ihe Simon muro jië'ëro rovamu. Röhu Simon hu Cyrene sa'a rajo ae jiadeje. Hu Alexander'o Rufus'o jabesi vavue jiadeje. Amo Simon-ro örire rovamu gagorovo muorovo ariböviohuro hu garomo övëro bijimö'öromo uavareje: Ave a hesi korosioho baeromo va'ëjo. ²² Baeromo va'ëjamu ejëhoromo baeromo jabumë aho'o va'aroho ajiomoromo sa'a ihe Golgotha nosi huëhu huotovë'o ho simano gijo va'ëne sa'are ë ajio suorovareje. ²³ Suorovonugoromo wine jovohu'o myrrh osohu'o buaroharoho Iesu bojamareje hesi vi'ehoho bisemu u'uhoröhego. Bojamamu juahëmadeje. ²⁴ Juahëmamu korosire ano taemareje. Ano taemoromo hesi niögoho adovoromo ajajovareje ga'i di aho di niögoho bae hesi jiego. Ajajovonugoromo niögoho ujuohareje. ²⁵ Röhu Iesu korosire ano taemare majaho 9 o'clock sisonu'e jiadeje. ²⁶ O Iesuare jö sisëho jajivoromo ëhi uvë'e jiareje: Ave aho Jew rajo jabesi a börömoho höjo. ²⁷ Röhu aëro anano'e vajiohu'e ae niö'i jabu'o korosire ano taemëvoromo göho ruëhi Iesuare övo manö göho viëhi övo adonö ëhi amëvareje. ²⁸ [Amëvamu Iesu ë a sisë niö'i jabesi ririre korosire iromadeje. A sisë jabesi ririre iromadohuro ëhuro ëhi ë'iröhego God-are surire jö aehu jajivadëhi iae ëhi jiadeje. God-are surire jöho jajivoromo uvë'eje: Aëro uvoruomë'e höjo: Hu jö ahoruomaje ariböviohu'o gemuore höjo.]

²⁹ Èhi'amu aëro rova'ë'i uvene hijiohijivoromo sivoromo uvoruomonövadeje: Asë'e sareri ae javajëjo. Jero uvane höjo: Naro God-are osa börömoho dadovoromo majae niö'i gemu hesi uhure röhu maho vae barë'ejöjo. ³⁰ Èhi uvë'e javaje ëhuni jasi sinoho ajamirovoromo korosire javajoho ruvebijëjo. Sivoromo ëhi uvoruomadeje.

³¹ Jabuhu sivarëhi priest masijohu'o jögoru öri röjëhijarue ariböviohu'o ëhi sivoromo uarovareje: Èahuro uövuade höjo: Naro a ioro'ioroho ajëmege marëjévaje höjo. Èhi uövuade höjo röhu hesi sino ajamirovë'o ho hu bogo eni höjo. ³² Huro uövuade höjo: Böröme namiromo jemë ajëmaje aho na jevajëjo. Israel rajo jemesi börömoho na jevajëjo. Èhuni nadi'ego hu korosire jioromo ruvebijego no garomo hu mae uehorovarëjo. Èhi uarovamu ë ae niö'i hesi bëhire korosi'o amëvare aho jabu'o Iesu sivareje.

Iesu guomade jöhoje.

³³ Èhi'amu maja ririre öri ari'e aho'o ramoramovadeje. Ramoramovobe va'öjuvo majae huotorovamu gavë'i ajivadeje. ³⁴ Majae huotorovoromo ajivamu gavë'i Iesuro Jew rajo jabesi jöëro ma-darugo'o uvadeje: Eloiajo. Eloiajo. Lema sabaktaniajo. Nosi jöehu huotovë'o ho God nasi Böviohajo. God nasi Böviohajo. Ja rabëni remo va'ane höjo.

³⁵ Remo va'ane höjamu bëhire riravare a ioro'iorohuro hejare uvavamu: Eloia uvamu heromo uarovareje: Èho hehëjo. Eljah-ni uvajëjo.

³⁶Ĕhi uarovoromo ae gemuëro tutuvo va'oromo u'uhë'e inômoho barueromo nioga'l'e wine jovore ba'amoromo rumorovamu ioromo ijaho viture bijiohoromo Iesu bojami'ië'adeje. Bojami'ië'oromo aribövioho uëvadeje: Nadi'ego no gavarëjo Elijah-ro God-arire jioromo ro Iesu juvo baruvebijego o bogo.

³⁷Ĕhi uëvamu Iesuro jö'e dadovoromo guomadeje.

³⁸Guomamu gavë'i God-are osa börömo ojo göho gagonö jiajoho niögehu tugoharoho arorovo ruvebijadeje. ³⁹Ĕhi'amu muorovo simano vaejaje ahuro Iesuare nuninö namiromo gavade Iesu ëhi'oromo guomamu gagorovo uvadeje: Iae mae-ëjo. Ave aho God-are Harihe jiade höjo.

⁴⁰Ĕhi'amu magonaho ömo'ömohuro arue riribövire riravoromo Iesu diehi'aruoho garuomadeje. Mary Magdalene o Mary göho James a i'o o Joses jabesi vëmoho o Salome o magonaho ioro'ioroho ëhi jioruomadeje. ⁴¹Urimë'i Iesu Galilee sa'are hijadevare evare ë magonaho ömo'ömohuro bövie bise'e ajamibe hesi ijore ijore jijihonövareje. Ĕhi ë'ë'ëro ë magonahohu'o magonaho ioro'iorohu'o aho'obëhe Jerusalem amore hu'o gemu mae rovë'ëro ë riravoromo garuomadeje.

Iesuare sino munë gagore bamare jöhoje.

⁴²Röhu ë majaho bövi bise'o avoho'amarue majae jiadeje nëröho nuhoromo God rajahi'iröhëro. Ĕmajaho garobo'e bamadeje. ⁴³Nuhu majae rue'ia'amu majae garobo'e bamamu gagorovo Arimathea amo raje ae gemu hesi ihe Joseph-ro va'adeje. Hu Jew rajo jabesi a duvahëro jjië'ëro Jew rajo a masijo ioro'iorohu'o hiromo jöe mevonövadeje. Jöe mevo'ego ae aho'obëhe hesi örire mae uehorovonövareje. Röhu ae göehu göehu ë'aruëhi hu'o ëhi muebejë'e hijadeje God-ro ro böröme namiromo aho'obëhe muebejëvoröhego. Joseph ëhi jjië'e ae jiadeje. Ĕhi jjië'e aëro jjië'ëro huro biririvoromo va'oromo Pilate uavadeje: Uevego na Iesuare sinoho bae'iröjo. ⁴⁴Iesuare sinoho bae'iröjamu Pilate-ro tiöromo uvadeje: Iesu diehi'oromo ma-burëroho guomade höjo. Ĕhi uvoromo jöe nugö'öjamu Iesu muebejade muorovo ahuro rovadeje. Rovamu Pilate-ro uavadeje: Na Iesu mami'e guomë'e höjo. ⁴⁵Guomë'e höjamu ruehuro uavadeje: Iae guomë'e höjamu hegorovo Joseph uavadeje: Jaehu Iesuare sino baejë'o ho iae mae höjo. ⁴⁶Iae mae höjamu Joseph-ro va'oromo niögu mabëhe imoromo guomë'e sinoho baruvebiromo niöghuro numadeje. Niöghuro nomoromo munë ubuvarire ë bamadeje. Bamoromo munë höhö barueromo ojoho tugohadeje. ⁴⁷Ĕhi'amu Mary Magdalene'o Joses-are vëmoho Mary'o jaburo niö'iro ariromo gavareje Iesu ë dirö'ore bamamu.

Iesuhu ri'öjade jöhoje.

16 ¹Iae Jew rajo jabesi nuho majaho barëjadeje. Jew rajo jabesi nuho majaho barëjamu Mary Magdalene o Mary göho James-are

vēmoho o Salome ēho jaburo va'oromo ridi'e osoho imareje va'oromo Iesuare sinore otehorōhēro. ²Imē'ēro hura bōrōmore sue'o majae rojomamu gagorovo ri'ōromo Iesuare sino bamarire va'areje. ³Va'ē'i uarovareje: Raro ojo tugohare munēho rori'o hōhō baejahuo va'a'ajējo. ⁴Ēhi uarovoromo avoho ga'i gavareje mami'e rori'o bava'ē'e jiamu. Rōhu ē munēho bōrōme jiadeje. ⁵Bava'ē'e jiamu gagoro va'o munē gagore rumo va'oromo gavareje rue jabesi ōvo manō a i'e ajivē'e niōgu ba'amē'oho ē hijamu. Hijamu gagorovo jiodudu'iraejareje.

⁶Jiodudu'iraejamu gagorovo ruehuro uēvadeje: Nadi jiodudu'iraehējo. Nazareth rajo ae Iesu korosire anamu guomade a hesi sinoho jemē naharujējo. Hu aveho bogohōjo. Guomoromo ri'ōjē'e hōjo. Hesi sino bamare sionoho gahējo. ⁷Garomo va'oromo Peter'o Iesuare ijorajo ioro'iorohu'o uērējo: Iesuro urimo Galilee va'iramu mami'e uēvadire jemē ē ijore va'oromo ga'a'arujē uērējo.

⁸Ēhi uēvamu ē magonaho ōmo'ōmohuro jiodudu'iraeromo butubutumoromo munē gagore jioromo suovoromo huruomoromo va'areje. Va'oromo juhuonivo'i ē jōho aho bogo majēhijareje.

Iesuhu Mary Magdalene-are nunire rovade jōhoje.

⁹[Iae hura bōrōmore sisonuvo'ia'amu Iesu guomadoho ri'ōjadeje. Ri'ōromo aevo'ioho Mary Magdalene-are nunire rovadeje. Rōhu urimo bogo guomade majare Iesuro ē magonaho hesi dēre jio'amaje aru'aho sisē 7 raro'v'amadeje. ¹⁰Ēmagonaho hesi nunire rovamu gagorovo ē magonahohuro va'oromo gavade Iesuare aribōvioho huē vavaene baeromo nivoruomamu gēgorovo uēvadeje: Iesu ri'ōjē'ēro hijamu gavode hōjo. ¹¹Hijamu gavode hōjamu heromo bogo ma uehorovareje.

Iesuhu hesi ijoraje niō'i jabesi nunire rovade jōhoje.

¹²Bogo ma uehorovamu Iesuro Mary Magdalene-are nunire rovamu ijonō ae niō'iro amore jioromo va'i gavareje Iesu nu ano'e gorosovē'e rovamu. ¹³Rovamu gagorovo jaburo niō'iro vuonorō'ō rueromo Iesuare aribōvi ioro'ioroho Iesu gavare jōho majēhijamu bogo ma uehorovareje.

Iesuhu hesi ijoraje 11 jabesi nunire rovade jōhoje.

¹⁴Bogo ma uehorovoromo Iesuare ijoraje 11-ho jaburo ie ue'ahamu evare ijo tugohō'i Iesu jabesi nuniroho rovadeje. Rueromo uehorovoromo uvadeje: Ave nasi aribōviohuro hejare ae gōēro gōēro uēvamu: Nōrō ri'ōjē'e jiamu noro gavare hō uēvamu heromo bogo ma uehorovare hō uvoromo birēgadeje. Birēgoromo uēvadeje: Jemē rabu hial'i birire ē'oromo naehu ri'ōjode jōho bogo ma uehorovarije hōjo. ¹⁵Ēhi birēgonugoromo uēvadeje: Sa'ae dinō'e dinō'e va'oromo nasi jō maho ae aho'obēhe majēhi barērējo. ¹⁶Ae rahu mae uehorovoromo bapataeto

vaejè'oho God-ro baejèvoromo manö bamëvo'ajëjo. Ae rahu bogo ma uehorovè'oho God-ro uè'a'ajëjo: Jemë sisë jëvaje öri sisënö va'ohëjo. ¹⁷O ae rahu mae uehorovè'oho aviëhi jië'e bogo gavarue mu masijoho vaeruomo'ajëjo aëro ëho garomo uvoruomoröhego: Iae mae-ëjo. Jemë jö mae atarujëjo. Nasi ihoho uvoromo Satan-are sisë aribövi a dëre jëvajoho rarovö'öruomo'ajëjo. Bogo hejarue jöëro atoruomo'ajëjo. ¹⁸Vörö'e sigobu banigojiomè'oho o oso sisë'e jovo ue'ahè'oho bogo sisërëjëvo'ajëjo. O guomo guomo'e aribövi jabesi sinore övo bamëhè'oho marëjëvo'ajëjo.

God-hu Iesu ajamamu ö'idöre ajiomade jöhoje.

¹⁹Bada Iesuro ëhi jië'e jöho majëhiromo God-ro hu ajamamu huro ö'idöre ajiomoromo God-are övo manö hijadeje. ²⁰God-are övo manö hijamu hesi ariböviohuro va'oromo jöho majëhibe dinö'e dinö'e jijihonövareje. Majëhibe jijihö'ego Badaro jabu'o bimuvoromo muoho ajëmi'ego bogo gavarue darugo'e muoho vaenövareje aëro ëho garomo jabesi jöho mae uehorovo'iröhego. Èhi'areje. Ahia mino'e.]